

(वीर सहिदहरूको संस्मरणमा कीर्तिपुर, काठमाडौँबाट प्रकाशित)



जि.प्र.का.दर्ता नं ५८/२०६३

सहिद

SAHID WEEKLY साप्ताहिक

निमन्त्रणा

सरस्वती पूजाको पावन अवसरमा कीर्ति सेकेण्डरी बोर्डिङ्ग स्कूलमा आयोजित उमेर पुगेका बालबालिकाहरूको अक्षर आरम्भमा सहभागी भई शैक्षिक सत्र २०७४ को प्ले ग्रुप तथा नर्सरीमा निःशुल्क नयाँ नाम दर्ता कार्यक्रममा सहभागी होऔं ।

मिति: २०७३ माघ १९ गते बुधबार
समय: विहान ८:०० बजेदेखि १०:०० बजेसम्म
स्थान: विद्यालय प्राङ्गण, नगाउँ
सम्पर्क: ०१-४३३२५१३

कीर्ति सेकेण्डरी बोर्डिङ्ग स्कूल
नगाउँ, कीर्तिपुर

वर्ष १३, अंक ४२, पृष्ठ-६ ने.सं. ११३७ पोहेला गा. औसी, ति. सं. २०७३ माघ १४ गते शुक्रबार JAN. 2017 मूल्य रु. ५।-

नेमकिपाको ४३ औं पार्टी स्थापना दिवस सम्पन्न

संरा अमेरिकी साम्राज्यवाद पतनोन्मुख

काठमाडौँ । 'देश र जनताविरोधी काम गर्ने जस्तोसुकै ठूलो शक्ति पनि पतन हुन्छ । विश्वलाई आफ्नो कब्जामा लिन चाहने संरा अमेरिकी साम्राज्यवाद पनि पतनोन्मुख अवस्थामा छ ।' उक्त भनाई नेपाल मजदुर किसान पार्टीका अध्यक्ष एवं सांसद नारायणमान बिजुक्छे (रोहित) ले नेमकिपा स्थापना दिवसको अवसरमा नेमकिपा काठमाडौँ जिल्ला समितिले सोमबार नेपाल प्रज्ञा प्रतिष्ठानमा आयोजना गरेको कार्यक्रममा भेलामा राख्नुभएको हो ।

अध्यक्ष बिजुक्छे ले समाजवादी देश प्रजग कोरिया र क्युवा संरा अमेरिकी साम्राज्यवादविरुद्ध नभुकी देशको



सार्वभौमिकता रक्षाको लागि मृत्यु या समाजवाद भन्दै निरन्तर अगाडि बढिरहेको बताउनुभयो ।

कामदार वर्गलाई शासन सत्तामा पुऱ्याउने

समाजवादी व्यवस्थाको लागि नेमकिपा संघर्षरत छ । बहुसंख्यक कामदार जनता सचेत र संगठित भएमा समाजवादी क्रान्ति अगाडि बढ्नेछ, उहाँले भन्नुभयो ।

एमाले, माओवादी केन्द्र र काँग्रेसले पालैपालो सरकार चलाइरहे तापनि ती पार्टीहरूले देशलाई समृद्ध बनाउन र जनताको हितमा काम गरेनन् । शासन सत्ता टिकाउन जालिफटाहा, लुच्चा-लफाङ्गलाई ती पार्टीहरूले संरक्षण गरिरहेका छन्, उहाँले बताउनु भयो ।

थ्रेसहोल्ड प्रजातन्त्रको घाँटी निमोड्ने प्रतिक्रियावादी सोच भएको बताउँदै अध्यक्ष रोहितले दर्शन, विचार र कार्यक्रमको आधारमा राजनीति गर्नेमाथि बन्देज लगाउने पूँजीवादी सोचको विरोध गर्नुपर्ने आवश्यकता औल्याउनुभयो ।

क्रमशः पृष्ठ ३ मा

विद्यालयस्तरीय कविता प्रतियोगिता हुने

कीर्तिपुर । सहिद दिवसको अवसरमा कीर्तिपुर नगरपालिकाभित्रका विद्यालयबीच कविता प्रतियोगिता हुने भएको छ ।

सहिद स्मृति व्यवस्थापन समिति कीर्तिपुरको माघ ९ गते बसेको बैठकले सो निर्णय गरेको हो । कविता प्रतियोगिताको शीर्षक "सहिद" राखिएको छ ।

प्रतियोगिता फागुन २८ गते शनिबार राराहिल मेमोरियल स्कूल छुगाउँमा दिनको ११ बजेदेखि सुरु हुनेछ ।

प्रतियोगितामा सहभागी हुन यही फागुन २१ गतेभित्र

विद्यालयको सिफारिस सहित सहभागी भैसक्नुपर्ने समितिका अध्यक्ष नारायण महर्जनले बताउनु भयो ।

वहाँले प्रतियोगितामा उत्कृष्ट ३ जनालाई पुरस्कारको व्यवस्था रहेको जानकारी पनि दिनुभयो ।

त्यही बैठकले पाँगा शालिकमा स्थापित सहिद शुकुराज शास्त्री, धर्मभक्त माथेमा, दशरथ चन्द र गंगालाल श्रेष्ठको प्रतिमा अनावरणमा सहभागी हुने र खासीबजार सहिद प्रतिमा स्थलमा बेलुकी दीप प्रज्ज्वलन गर्ने पनि निर्णय गरेको छ ।

युवा संघद्वारा विचार गोष्ठी सम्पन्न



तार्केश्वर । नेमकिपाको ४३ औं स्थापना दिवसको अवसरमा माघ १३ गते तार्केश्वर नगरपालिका वडा नं. १९ मनमैजुमा विचार गोष्ठी सम्पन्न भयो । नेपाल क्रान्तिकारी युवा संघ काठमाडौँ जिल्ला समितिको आयोजनामा भएको सो कार्यक्रममा नेमकिपाका केन्द्रीय सदस्य सनकमान महर्जनले पार्टी स्थापनाको आधारहरूबारे प्रष्ट पार्दै दक्षिणपन्थी र बामपन्थी

अवसरवादवाट देशलाई जोगाउनु अहिलेपनि आवश्यक छ भन्नु भयो ।

वहाँले राजनीति कहिले पनि फोहर नहुने बताउँदै सत्तामा पुगेका शासक दलहरूको जनतामा राजनीतिक वितृष्णा फैलाई राज गर्ने दुस्वप्न हो भन्नुभयो । संविधान संशोधन विधेयक भारतीय एकाधिकार पूँजीको नेपालमाथि हस्तक्षेपको नाङ्गो रुप हो । जसको

क्रमशः पृष्ठ ५ मा

पाँगामा राणाशासन विरुद्ध शहादत गरेका सहिदको प्रतिमा अनावरण हुने

कीर्तिपुर नगरपालिका वडा नं. ९ स्थित शालिक/सहिदपथमा जहाँनिया राणाशासन विरुद्ध लडेर ज्यान संजाय पाएका सहिद शुकुराज शास्त्री, धर्मभक्त माथेमा, दशरथ चन्द र गंगालाल श्रेष्ठको प्रतिमा अनावरण यही १६ गते सहिद दिवसको दिनमा हुने भएको छ ।

शालिक उपभोक्ता समितिको सक्रियतामा स्थापित



शुकुराज शास्त्री, दशरथ चन्द, धर्मभक्त माथेमा र गंगालाल श्रेष्ठ

सहिद प्रतिमामा समितिको आयोजनामा हुने अनावरण कार्यक्रम

कीर्तिपुर नगरपालिकाका कार्यकारी अधिकृत सुमनकुमार कार्कीले

गर्नुहुने कार्यक्रम रहेको छ ।

विहान ११ बजे शालिकमा एक समारोहबीच प्रतिमा अनावरण हुनेछ ।

२०१३ सालमा मंसिर १८ गते स्थापित शालिकमा ६० वर्षपछि प्रतिमा राखी सहिदप्रति सम्मान र भावी पुस्ताको लागि सहिदको ज्ञानबद्धक कार्य हुने विश्वास लिन सकिन्छ ।

“अनलाइन मजदुर” शुभारम्भ

भक्तपुर । नेपाल मजदुर किसान पार्टीका अध्यक्ष नारायणमान बिजुक्छे (रोहित) ले श्रमिक साप्ताहिकको २४ औं र मजदुर दैनिकको १९ औं वार्षिकोत्सव तथा अनलाइन मजदुरको शुभारम्भ समारोहको शुक्रबार एक विशेष समारोहबीच उद्घाटन गर्नुभयो ।

कार्यक्रममा पार्टी अध्यक्ष रोहितले पत्रकारिता पैसा कमाउन होइन आस्थाको निम्ति गर्नुपर्ने विचार राख्दै व्यावसायिक पत्रिकाले पूँजीपति वर्गको सेवा गर्छ भन्नु भयो ।

देश र जनताको हितमा आ-आफ्नो स्थानबाट कर्तव्य पूरा गर्नुपर्ने औल्याउँदै उहाँले प्रस्तावित संविधान संशोधन नहुने देखेरै वर्तमान सरकारले मन्त्रिमण्डल विस्तार गरेको हो भन्नुभयो ।

देशको ठूलो पार्टीले सरकारको नेतृत्व गर्नु स्वाभाविक हो, दोस्रो ठूलो दल सरकारमा नगइकन बलियो प्रतिपक्षको भूमिका निर्वाह गर्नुपर्छ, सरकार असफल



भएमा छाया सरकारको रूपमा रहेको दोस्रो ठूलो दलले सरकारको नेतृत्व गर्न तयार हुनुपर्छ- अध्यक्ष रोहितले भन्नुभयो ।

मधेसवादी दलले विदेशी भाषालाई कामकाजको भाषा बनाउन सरकारलाई दबाब दिइरहेको औल्याउँदै अध्यक्ष रोहितले व्यावसायिक पत्रिकामा भएको विदेशी लगानी एक प्रकारको सांस्कृतिक आक्रमण नै हो भन्नुभयो ।

पूँजीपति वर्गको सेवा गर्ने पत्रिकाले गल्तीले पनि कम्युनिष्ट विचार प्रचार नगर्ने स्पष्ट पार्दै उहाँले स्वदेशी र विदेशी नागरिकले अहिलेको अहिल्यै राष्ट्रिय-अन्तर्राष्ट्रिय समाचार हेर्ने व्यवस्था मिलाउन थालेको अनलाइन मजदुरको सराहना गर्नुभयो ।

वरिष्ठ पत्रकार भैरव रिसालले पत्रकारिता अभ्यवस्थित, नियन्त्रित र अनुशासित

हुनुपर्नेमा जोड दिँदै आँट गरे पत्रिका निरन्तर सञ्चालन गर्नसक्ने बताउनुभयो ।

श्रमिक र मजदुर

क्रमशः पृष्ठ ५ मा

Admission Open at

JCC
JANADHAR
COMMUNITY CAMPUS

BBS 1ST YEAR
(Four Year Course)

JANADHAR COMMUNITY CAMPUS

Panga 12, Kirtipur, Kathmandu, Nepal

Tel. No. 4330880, 4331982, Email: janadharcampus@gmail.com

ऐतिहासिक जनअन्दोलन २०४६ चैत २० गते शहादत अमर सहिद

लनबहादुर महर्जन
वि.सं. २००६ माघहिराकाजी महर्जन
वि.सं. २०१७ माघराजमान माली
वि.सं. २०२५ मंसिरराजेन्द्र महर्जन
वि.सं. २०३० चैत

सहिद साप्ताहिक

वर्ष १३, अंक ४२, २०७३ माघ १४ गते शुक्रबार

शंखापुर प्रकाशन समूहको लागि

सम्पादक/प्रकाशक: नारायण महर्जन

कम्प्यूटर टाइप/सेटिङ्ग: सहिद डेस्कटप

सम्पर्क कार्यालय: जहुँ हिटी युवा क्लव - ११

पाँगा, कीर्तिपुर, फोन नं. ४३३०५८३, ९८४१४३६०२२

E-mail:- kipushahid@hotmail.com

kipushahid@gmail.com

www.kipushahid.blogspot.com

मुद्रण : शर्मिला प्रिन्टर्स, डल्लु, काठमाडौं

सम्पादकीय...

सहिद दिवस र सहिदको आकांक्षा

२००७ सालको प्रजातन्त्रको लागि जीवन आहुति दिने अमर सहिदहरु गंगालाल श्रेष्ठ, धर्मभक्त माथेमा, दशरथ चन्द र शक्रराज शास्त्रीलगायत ज्ञात अज्ञात सम्पूर्ण सहिदहरु प्रति सहिद साप्ताहिक हार्दिक श्रद्धाञ्जली चढाउँदछौं।

१०८ वर्षे जहाँनिया राणाशासन, ३० वर्षे पंचायती तानाशाही व्यवस्था र प्रतिगमन विरुद्धको आन्दोलनमा धेरै नेपाल आमाका सपुतहरुले शाहदत प्राप्त गरेका थिए।

सहिदहरुको बलिदान र प्रजातन्त्र प्रेमी परिवर्तनकारी जनताको संघर्षबाट देशमा परिवर्तन आएको घाम जत्तिकै छर्लङ्ग छन्।

देशमा पटकपटक परिवर्तन भयो, राज्यसत्तामा शासक दलहरु फेरिए तर नेपाली जनताको जनजीविकामा कुनै परिवर्तन आएको छैन। समयानुसार देशको भौतिक निर्माण आधुनिक ढंगले भयो तर जनजीविका जस्ताको तस्तै। फरक यति मात्र कि हिजो पैसाको मूल्य महँगो थियो, आज पैसाको मूल्य सस्तो छ।

सहिद किन बने ? सहिदको आकांक्षा किन पुरा भएन ? सत्तामा पुगेकाले किन गरेनन् ? सवाल हिजो पनि यहि थियो आज पनि उही।

सहिदको बलिदान, सहिदको इच्छा, आकांक्षा अनि आन्दोलनकारी जनताको चाहना मात्र भोट खसाल्ने, जिताउने अनि चुप लाग्ने मात्र कदापि होइन होला। अनि भोट पाएर जितेका व्यक्तिहरु प्रमुख, सांसद, राजनैतिक दल सत्तामा बसेर मोजमस्ती गर्ने मात्र त होइन होला।

सहिदको बलिदान अनि इच्छा आकांक्षा भनेको शिक्षा निःशुल्क पढ्न पाउनुपर्ने, स्वास्थ्य निःशुल्क उपचार गर्न पाउनुपर्ने, योग्यता अनुसारको काम, काम अनुसारको तलव साथै सुख शान्ति, सुन्दर, सफा सहर नै हो।

यो आकांक्षा पुरा गर्न सकिन्छ। राजनैतिक नेतृत्वकारी इमानदार, नैतिकवान र लगनशील भएको भए। तर विदम्बना सत्तासिन दलहरुको बेइमानीको कारणले देश भन्भन् वरवादातिर धकेलिदैछ। सहिदले धिकार्ला होस् गर्नु होला।

पाकिस्तानबाट बंगलादेश अलग गरेजस्तै नेपालको तराई टुक्रा हुने खतरा

— प्रेम सुवाल

नेपाल मजदुर किसान पार्टीको मार्गनिर्देशक सिद्धान्त मार्क्सवाद, लेनिनवाद र माओ त्सेतुङ विचारधारा हो। पूँजीवादको उत्थान, विकास र पतनको नियम मार्क्सवाद हो। हाम्रो पार्टीको तत्कालीन लक्ष्य जनताको प्रजातन्त्र र दीर्घकालीन उद्देश्य समाजवाद हुँदै साम्यवादमा पुग्ने हो। सिद्धान्त र कार्यक्रमबारे शिक्षित गरेर हामीले पार्टी संगठन गर्दैछौं। यसले राजनीतिक दल दर्शन, विचार र कार्यक्रमको आधारमा स्थापना र सञ्चालन हुने स्पष्ट गर्छ। नेपालको संविधान २०७२ को धारा २६९ मा पनि यो प्रावधान उल्लेख छ।

शोषणमा आधारित पूँजीवादी व्यवस्थाले मुठिभर मानिसको हातमा सम्पत्ति केन्द्रित गर्छ। अहिले संसारका आधा अर्थात् ३ अर्ब ६० करोड जनसंख्यासँग रहेको सम्पत्ति बराबर अमेरिकाका ६ जना, मेक्सिकोका १ जना र स्पेनका १ जना पूँजीपतिसँग रहेको तथ्याङ्क प्रकाशित भयो। यही असमानताको परिणाम संसारका ९ जना मध्ये १ जना मानिस हरेक रात भोकै सुत्नुपर्ने अवस्था छ भने हिंसा, मानसिक रोग, विश्वासमा संकट पैदा भइरहेको छ। पूँजीवादी सरकार, संसद र न्यायालयले कामदार वर्गमाथिको शोषणलाई निरन्तरता दिन्छ। पूँजीपति वर्गको निजी सम्पत्ति रक्षा गर्छ। यसकारण कार्ल मार्क्सले भन्नुभएको छ- 'पन्छाउने नसकिने आर्थिक संकट र मजदुर वर्ग नै पूँजीवादको चिहान हुनेछ।' पार्टीका श्रद्धेय अध्यक्षज्यूले नेपालको कम्युनिष्ट आन्दोलनलाई संशोधनवाद र अवसरवादबाट जोगाउन २०३१ साल माघ १० गते नेपाल मजदुर किसान पार्टीको स्थापना गर्नुभएको हो। मार्क्सवादलाई हेरफेर गर्ने, वर्गसंघर्षलाई त्याग्ने र २-३ सय वर्षमा पनि समाजवाद नआउने भनी पूँजीवादी सरकारको लुछाचुँडीमा लाग्ने कम्युनिष्टहरू संशोधनवादी र अवसरवादी हुन्। लेनिनले भन्नुभएको छ- 'पूँजीपति वर्गसँग आत्मसमर्पण गर्ने तथा राजनीतिक दर्शन र विचारबाट च्युत भएका दलहरूलाई पूँजीपति वर्गले चुनावमा धेरै संख्या जिताएर सरकारमा पठाउँछ।' नेपालमा कम्युनिष्ट दावी गरेका पार्टीहरू सरकारमा गएर पूँजीपति वर्गकै सेवा गर्दैछन्।

नेपाल मजदुर किसान पार्टीले सडक र संसदमा देश र जनताको पक्षमा प्रखर प्रतिपक्षको भूमिका निर्वाह गर्दै आएको छ। भारतीय विस्तारवाद र एकाधिकार पूँजीले नेपालको ७१ ठाउँमा ६० हजार हेक्टरभन्दा बढी भूमि अतिक्रमण गरेको, नेपाल-भारतबीचका ५९९४ सीमास्तम्भमध्ये ११ सयभन्दा बढी उखेलेर नेपालतर्फ सारेको, नेपालको भूमि ढुबाउन सीमानजिक अन्तर्राष्ट्रिय कानुनविपरीत बाँध र तटबन्ध बनाएको विरोधमा नेपाल मजदुर किसान पार्टीले संघर्ष गर्दै आएको छ। नेपालको संविधान निर्माणको बेला र घोषणापछि संशोधनको लागि दबाब दिइरहेको भारतीय शासक वर्गले गत वर्ष नेपालको पारवहन अधिकार हनन् गरी

नाकाबन्दी गरेको विरोधमा र देशघाती संविधान संशोधन विधेयक संसदमा पेश गरेको विरोधमा हामी पार्टीका सांसदहरूले संसदमा 'भारतीय विस्तारवाद-मुर्दावाद' र 'भारतीय दलाल-मुर्दावाद' नारा लगायौं।

संविधान कार्यान्वयन अर्थात् स्थानीय, प्रदेश र संघीय चुनावको लागि संविधान संशोधन गर्नुपर्ने सरकारको दाबी भूटा हो। संविधान संशोधन विधेयक पाहुना भाषा हिन्दीलाई सरकारी कामकाजको भाषा बनाउने, नेपालीसँग विवाह गरेका भारतीय महिलालाई तत्काल नेपाली नागरिकता दिएर सांसद र मन्त्री बनाउने, राष्ट्रियसभामा तराई-मधेसका अंगीकृत नागरिकलाई जिताउने र प्रदेश नं. ५ लाई तराई-मधेसको भूभाग बनाउने अन्ततः तराई-मधेस एक प्रदेश बनाउने नियतका साथ ल्याइएको हो। यो संविधान संशोधन विधेयक पारित भए पाकिस्तानबाट बंगलादेश अलग गरिएजस्तै नेपालको तराई-मधेस टुक्रा गर्ने, सिक्किमजस्तै नेपाललाई भारतमा गाभ्ने र अन्ततः सरकारमा गएका पार्टीका नेताहरूलाई लेण्डुप दोर्जेजस्तै बनाउने भारतीय शासक वर्गको षडयन्त्रलाई मद्दत पुग्नेछ। यसकारण देशघाती संविधान संशोधन विधेयक फिर्ता गर्नुपर्ने माग राखी हाम्रो पार्टीसहित नौ वटा दलले सडक र संसदमा संघर्ष गरिरहेको हो।

स्थानीय निकायलाई स्वायत्तता र विकेन्द्रीकरणको अधिकार नदिएको र स-साना काममा पनि केन्द्रको हस्तक्षेप र नियन्त्रणको कारण संघ राज्यको माग गर्नेहरूलाई सजिलो भएको हो। संघ राज्यको निहुँमा देशको एकतालाई खल्बलिन नदिन हाम्रो पार्टीले प्रत्येक प्रदेशमा हिमाल-पहाड-तराई भूभागसहित १४ प्रदेश बनाउनु पर्ने प्रस्ताव राखेको हो। यो प्रस्ताव अहिले पनि उचित छ। आजै संसदमा फोरम गच्छदारका सांसदले ५ प्रदेश बनाउने प्रस्ताव राखे। यसरी प्रदेशको संख्याबारे विवाद यथावत देखिन्छ। संविधान घोषणा भएको १४ महिनापछि मात्र मतदाता संकलन, निर्वाचन आयोग र राजनीतिक दलसम्बन्धी विधेयक संसदमा पेश भयो। स्थानीय तह र निर्वाचन कसूर एवं सजाय विधेयक १५ महिनापछि संसदमा पेश भयो। प्रदेश र संघको प्रतिनिधिसभा एवं राष्ट्रियसभाको चुनावसम्बन्धी विधेयक संसदमा अझै पेश भएको छैन। एउटा विधेयक पारित गर्न कम्तीमा २-४ महिना लाग्छ।

मतदाताको लागि नेपाली नागरिक हुनुपर्ने विधेयकमा प्रावधान छ। हामीले भारतको ग्वालिअरस्थित जिवाजी विश्वविद्यालयका प्राध्यापक मुकेशकुमार सिंहले आफ्नो पुस्तक

'नेपाल इन चाइनाज् फोरेन पोलिसी' मा ४० लाख भारतीयले नेपाली नागरिकता प्राप्त गरेको उल्लेख हुँदा ती भारतीयले पाएको नेपाली नागरिकता रद्द गरेर मतदाता नामावली तयार गर्नुपर्ने संशोधन पेश गरेका छौं। चुनाव अवधिमा भोजभतेर खुवाउने, रकम र सामान बाँड्ने, भारतीय नम्बर प्लेटको सवारी साधन प्रयोग गर्ने, मतदान केन्द्र कब्जा गर्ने पार्टीको उम्मेदवारी तत्काल खारेज गर्ने अधिकार निर्वाचन आयोगलाई दिनुपर्ने र निर्वाचन ५-५ वर्षमा सम्पन्न गर्न मिति घोषणा गर्ने अधिकार पनि आयोगलाई दिनुपर्ने संशोधन राखेका छौं।

सरकारमा गएर घोषणा-पत्रअनुसार काम नगर्ने पार्टीलाई अर्को चुनावमा अयोग्य घोषणा गर्ने, राजनीतिक दलले आफ्नो दर्शन र विचारअनुसार संगठन विस्तार गर्न दैनिक साप्ताहिक पत्रिका प्रकाशन गर्ने, प्रकाशनबारे जिल्ला जिल्लामा अन्तरक्रिया गर्ने, राष्ट्रिय र अन्तर्राष्ट्रिय विषयमा दृष्टिकोण सार्वजनिक गर्ने, तोकिएको समयमा जिल्ला सम्मेलन र महाधिवेशन गर्ने कानुनी प्रावधान राख्नुपर्ने संशोधन राखेका छौं। निश्चित प्रतिशतभन्दा बढी मत पाएका दललाई मात्र मान्यता दिने श्रेसहोल्ड राख्नु निर्दलीय, निरंकुश र प्रतिगामी कदम हुने र निश्चित प्रतिशतभन्दा बढी मत पाएका दललाई राज्यकोष वितरण गर्ने प्रावधान विधेयकमा राख्नु कानुनी ढकैती नै हुने विचार हामीले राखेका छौं। जिल्ला जिल्लामा प्रहरी प्रशासन प्रमुखहरूले गृहमन्त्रालयको समीक्षा बैठकमा २०७० सालको संविधानसभाको निर्वाचनमा भोजभतेर खुवाउने, पैसा बाँड्ने पार्टीका उम्मेदवारहरूले धेरै स्थानमा जितेको बताएका थिए। स्वच्छ र धाँधलीरहित निर्वाचन भएको भए हाम्रो पार्टी पूर्व र पश्चिमका धेरै स्थानमा जित्ने थियो र छ।

भक्तपुर नगरपालिकाले स्थापना र सञ्चालन गर्ने ख्वप विश्वविद्यालयको विधेयक कार्तिक २६ गते संसदमा दर्ता भई सोही दिन सांसदहरूलाई वितरण गरियो। यो विधेयकलाई अगाडि बढाउन शिक्षामन्त्रीले संसदमा टेबुल (पेश) गर्ने सांसदहरूले सैद्धान्तिक र दफावार छलफल गर्नुपर्ने हुन्छ। शिक्षामन्त्री धनीराम पौडेलसँगको भेटमा हामीले यो विधेयक संसदमा पेश गर्न आग्रह गर्‍यौं। तर शिक्षामन्त्रीको ध्यानाकर्षण भएको छैन। यसबारे प्रधानमन्त्रीका स्वकीय सचिव जोखबहादुर महारामार्फत् प्रधानमन्त्रीको, उपप्रधानमन्त्रीद्वय विमलेन्द्र निधी र कृष्णबहादुर महारा, नेका, एमाले, माओवादीका प्रमुख सचेतकहरूको ध्यानाकर्षण गराएका छौं। राणा शासनमा जनताका छोराछोरीलाई पढाउँदैनथ्यो। आज गणतन्त्रमा पनि हामीले त्यही स्थिति भोग्दैछौं।

नेपाल मजदुर किसान पार्टीले स्थापनादेखि नै भ्रष्टाचार, कमिसन, अन्याय र सरकारमा गएर जनतालाई दुःख दिनेहरूको

विरोध गर्दै आएको हो। यसैकारण हाम्रो पार्टीविरुद्ध भक्तपुर काण्डको भूटा मुद्दा लगाइयो, 'सरकारमा नजाने', 'सानो पार्टी' भनी नियोजित ढंगले प्रचार गरिएको हो। सरकारीस्तरबाटै भक्तपुरलाई बिजुली चोरी हुने जिल्ला भनी पटक-पटक प्रचार गरियो। नेपाल विद्युत् प्राधिकरणको कर्मचारीहरूकै संलग्नतामा ठूला उद्योगी-व्यापारीहरूले बिजुली चोरी गरेको सार्वजनिक भयो। केही दिन अगाडि नेपाल टेलिभिजनको बिहान ७ बजेको समाचारपछिको विश्लेषण कार्यक्रममा भक्तपुरमा बिजुली चोरी बढेको भनी हचुवा र निराधार टिप्पणी गरिएको थियो। महिनाको १०-१२ लाख रूपैयाँ तिर्नुपर्ने उद्योगलाई ५० हजार रूपैयाँमात्र तिरे हुने बनाइएको र यस्तो चोरीबाट वार्षिक ९ अर्ब रूपैयाँभन्दा बढी गुम्ने गरेको सार्वजनिक भयो। विद्युत् चोरीमा संलग्न उद्योगी र कर्मचारीहरूको तस्वीरसहित सम्पत्ति विवरण सार्वजनिक गर्नुपर्छ र उनीहरूलाई तत्काल थुनामा राखी कारबाही गर्नुपर्छ।

विनाशकारी भूकम्प गएको २१ महिना भयो। तर सरकारमा गएकाहरूले भूकम्प पीडितको पुनःस्थापना र क्षतिको पुनःनिर्माण गर्न सकेनन्। पुनःनिर्माण प्राधिकरणको गठन भयो र यसको कार्यकारी प्रमुख सरकारसँगै नियुक्ति र पुनःनियुक्ति भइरहेको छ। तर सरकारले भन्दा गैरसरकारी संस्थाहरूले पुनःनिर्माणको काम गरेको सार्वजनिक भइरहेको छ। भूकम्प पीडित ८ लाख जनताको लागि यो देशमा सरकार भएको अनुभूति भइरहेको छैन। बसोबासको विकल्प नभएका भूकम्प पीडितलाई सरकारले नै घर बनाइ दिनुपर्ने सुझाव हामीले सुरुदेखि नै सरकारलाई दिँदै आएका छौं।

नेपालजस्तै भूगोल र जनसंख्या भएको प्रजग कोरिया र क्युवा साम्राज्यवादीहरूको विरोधमा दृढ अडानका साथ संघर्ष गर्दैछन्। प्रजग कोरियाले हाइड्रोजन बमको सफल परीक्षण गर्‍यो भने भू-उपग्रहको प्रक्षेपण पटक-पटक गर्‍यो। त्यसको हाम्रो पार्टीले समर्थन गर्दै आएको छ। केही दिन अगाडि भारतले पनि प्रजग कोरियाले जस्तै आणविक परीक्षण गर्‍यो। तर त्यसको विरोध संयुक्त राष्ट्र संघमा भएन। अमेरिकी उक्साइमा प्रजग कोरियाको आणविक परीक्षणको विरोध संयुक्त राष्ट्र संघमा पटक-पटक भयो। समाजवादी व्यवस्थाअन्तर्गत नै चीन संसारको पहिलो आर्थिक शक्तिमा पुग्दैछ। यसले पूँजीवादमा २-३ सय वर्ष लाग्ने विकास समाजवादमा ३०-४० वर्षमा प्राप्त हुने सत्य सावित हुन्छ। यसरी समाजवाद र साम्यवाद कामदार वर्गको भविष्य भएको पुनःपुष्टि हुन्छ।

(नेपाल मजदुर किसान पार्टीका सांसद तथा विदेश सम्बन्ध विभाग प्रमुख प्रेम सुवालले २०७३ माघ १० गते भक्तपुरको दत्तात्रय स्वायंरमा नेपाल मजदुर किसान पार्टीको स्थापना दिवसको अवसरमा आयोजित कार्यक्रममा राख्नुभएको विचार- सं.)

संरा अमेरिकी साम्राज्यवाद पतनोन्मुख

काठमाडौंमा कार्यकर्ता भेला

काठमाडौं । ‘देश र जनताविरोधी काम गर्ने जस्तोसुकै ठूलो शक्ति पनि पतन हुन्छ । विश्वलाई आफ्नो कब्जामा लिन चाहने संरा अमेरिकी साम्राज्यवाद पनि पतनोन्मुख अवस्थामा छ ।’ उक्त भनाई नेपाल मजदुर किसान पार्टीका अध्यक्ष एवं सांसद नारायणमान बिजुक्छे (रोहित) ले नेमकिपा स्थापना दिवसको अवसरमा नेमकिपा काठमाडौं जिल्ला समितिले सोमबार नेपाल प्रज्ञा प्रतिष्ठानमा आयोजना गरेको कार्यकर्ता भेलामा राख्नुभएको हो ।

अध्यक्ष बिजुक्छेले समाजवादी देश प्रजग कोरिया र क्युवा संरा अमेरिकी साम्राज्यवादविरुद्ध नभुकी देशको सार्वभौमिकता रक्षाको लागि मृत्यु या समाजवाद भन्दै निरन्तर अगाडि बढिरहेको बताउनुभयो ।

कामदार वर्गलाई शासन सत्तामा पुर्‍याउने समाजवादी व्यवस्थाको लागि नेमकिपा संघर्षरत छ । बहुसंख्यक कामदार जनता सचेत र संगठित भएमा समाजवादी क्रान्ति अगाडि बढ्नेछ, उहाँले भन्नुभयो ।

एमाले, माओवादी केन्द्र र काँग्रेसले पालैपालो सरकार चलाइरहे तापनि ती पार्टीहरूले देशलाई समृद्ध बनाउन र जनताको हितमा काम गरेनन् । शासन सत्ता टिकाउन जालिफटाहा, लुच्चा-लफाङ्गालाई ती पार्टीहरूले संरक्षण गरिरहेका छन्, उहाँले बताउनु भयो ।

श्रेसहोल्ड प्रजातन्त्रको घाँटी निमोड्ने प्रतिक्रियावादी सोच भएको बताउँदै अध्यक्ष रोहितले दर्शन, विचार र कार्यक्रमको आधारमा राजनीति गर्नेमाथि बन्देज लगाउने पूँजीवादी सोचको विरोध गर्नुपर्ने आवश्यकता औल्याउनुभयो ।

पार्टी कार्यकर्ताहरूले आत्मसमीक्षा गरी कमी-कमजोरी हटाउँदै पार्टीको विचार, सिद्धान्त जनताबीच पुर्‍याउन योगदान गर्नुपर्छ, उहाँले भन्नुभयो ।

नेपाल क्रान्तिकारी सांस्कृतिक संघका केन्द्रीय अध्यक्ष सुरेन्द्रराज गोसाईंले नेमकिपा स्थापनाका आधारहरूबारे चर्चा गर्दै पिछ्छिडिएका चेपाङ, गरिब जनतालाई सचेत र संगठित गर्ने काम नेमकिपाले गरिरहेको बताउनुभयो ।

देशको सार्वभौमिकता र स्वाधीनतामाथिको हस्तक्षेपले भोलि देश नरहने खतरा बढ्दै छ भन्दै उहाँले भारतीय हस्तक्षेपको विरोधमा ठूलो संघर्ष गर्नुपर्नेमा जोड दिनुभयो ।

आयोजक समितिका अध्यक्ष नारायण महर्जनको सभापतित्वमा भएको उक्त कार्यक्रममा नरमान महर्जन, श्यामकुमार महर्जन र विश्वक ङंगोलले पार्टी कार्यक्रम र गतिविधिबारे बोल्नुभएको थियो ।

भक्तपुरमा जनसभा

भक्तपुर । नेपाल मजदुर किसान पार्टीका अध्यक्ष नारायणमान बिजुक्छे (रोहित) ले चीन-भारत युद्धमा नेपालले भारतलाई सहयोग नगरेको बदला

लिन भारतीय शासक वर्गले चिनियाँ नेता माओकै नाम प्रयोग गरेर नेपाल र नेपाली जनतालाई दुःख दिन खोजिरहेको बताउनुभएको छ ।

नेपाल मजदुर किसान पार्टीको ४३ औं स्थापना दिवसको अवसरमा भक्तपुरको दत्तात्रयमा भएको जनसभामा बोल्दै अध्यक्ष रोहितले भारतीय शासक वर्गकै



योजनाअनुसार नै नेपालमा माओवादी जन्माइएको र माओवादी केन्द्रले देशलाई एक एक पाइला गरेर विदेशको हातमा सुम्पिन लागेको बताउनुभयो ।

‘पार्टीको नाम के हो भन्ने कुरा महत्त्वपूर्ण होइन, पार्टीले के काम गर्छ भन्ने कुरा महत्त्वपूर्ण हो’, अध्यक्ष रोहितले दोहोर्‍याउनुभयो । उहाँले समाजको आमूल परिवर्तनको लागि ऐतिहासिक समय लाग्ने तर नेमकिपाले लक्ष्य बनाएको आदर्श समाज मजदुर, किसान र प्रगतिशील बुद्धिजीवीहरूको संघर्षले एक दिन अवश्य स्थापना हुने बताउनुभयो ।

‘नेमकिपा स्थापना भएको ४२ वर्ष भएर पनि आफ्नो लक्ष्य प्राप्त नभएको भन्ने साथीहरूले यो प्रश्न पहिले काँग्रेस, एमाले र माओवादीलाई सोध्नु उपयुक्त हुनेछ । के काँग्रेसले भने जस्तो प्रजातान्त्रिक समाजवाद, एमाले र माओवादीले भने जस्तो नयाँ जनवाद स्थापना भयो, जबकि उनीहरू पटक-पटक सरकारमा गइसकेका छन्’, रोहितको भनाइ थियो ।

स म स ा म ि य क अन्तर्राष्ट्रिय परिस्थितिबारे आफ्नो धारणा राख्दै उहाँले सन् २०२१ भित्र संरा अमेरिकी साम्राज्यवादको तेजोवद हुनेछ र आज अमेरिका पतनोन्मुख साम्राज्यवाद भइसकेको विश्लेषण गर्नुभयो ।

‘कुनै बेला बेलायती उपनिवेशवाद संसारको सबभन्दा बलियो थियो, दोस्रो विश्वयुद्धपछि सोभियत संशोधनवाद बलियो बनेर आयो तर उनीहरूको विनाश भयो । आज पतन हुने पालो संरा अमेरिकी साम्राज्यवादको आएको छ’, अध्यक्ष रोहितले भन्नुभयो ।

युरोपेली साम्राज्यवाद र अमेरिकी साम्राज्यवादबीच अन्तरविरोध भएको चर्चा गर्दै उहाँले संरा अमेरिका कुनै पनि देशमा आफूलाई जोगाउन नभई त्यहाँ विध्वंस मच्चाउन गएको बताउनुभयो ।

अध्यक्ष रोहितले देशका तीसभन्दा बढी जिल्लाहरूमा नेमकिपाको स्थापना दिवसको अवसरमा विभिन्न कार्यक्रम भइरहेको जानकारी दिँदै भन्नुभयो,

‘नेमकिपा देशका ५० जिल्लाका कामदार जनताको बीचमा सक्रिय रहेको र वैचारिक रूपमा तयार भएपछि सबै नदेखिने संगठन पनि बाहिर आउने प्रस्ट पार्नुभयो ।

नयाँ पुस्ता अध्ययनशील र जनताको सेवामा सक्रिय भएका कारण आगामी वर्षहरूमा नेमकिपाले अझ बढी व्यापकताका साथ देश र कामदार



जनताको राजनीतिमा लाग्ने उहाँको भनाइ थियो ।

नेमकिपाका केन्द्रीय सदस्य एवं सांसद प्रेम सुवालले राजनीतिक दलहरू राजनीतिक दर्शन र सिद्धान्तको आधारमा स्थापना हुनुपर्नेमा नेपालका अधिकांश पार्टी सत्ता स्वार्थको लागि स्थापना भएका कारण राजनीतिक विकृति बढेको बताउनुभयो ।

नेमकिपा राजनीतिक दर्शन र सिद्धान्तको आधारमा स्थापना भएको पार्टी भन्दै उहाँले नेपालको कम्युनिष्ट आन्दोलनलाई वामपन्थी तथा दक्षिणपन्थी अवसरवादबाट जोगाउन नेमकिपाले स्थापनाकालदेखि नै सैद्धान्तिक संघर्षलाई जोड दिएको बताउनुभयो ।

पाकिस्तानबाट पूर्वी पाकिस्तान टुक्राएजस्तै नेपालबाट तराईको भूभाग अलग्याउने र अन्ततः सिंगो नेपाललाई सिक्किमजस्तै बनाउने लक्ष्यका साथ संविधान संशोधन प्रस्ताव ल्याएकोबारे चर्चा गर्दै नेमकिपाले देशघाती प्रस्तावविरुद्ध सदनमा लगातार संघर्ष गरिरहेको स्पष्ट पार्नुभयो ।

‘नेपालका केही कम्युनिष्ट पार्टी पूँजीवादी सरकारमा गएर पूँजीवादलाई बलियो बनाउने काम गरिरहेका छन्’, सुवालले भन्नुभयो ।

नेपाल क्रान्तिकारी किसान संघका केन्द्रीय उपाध्यक्ष गोविन्द दुवालले गरिब किसानहरूमाथि शोषक सामन्तहरूले गरेको शोषण र अत्याचारविरुद्ध नेमकिपा स्थापना भएको बताउनुभयो ।

नेमकिपा स्थापना हुनुअघि भक्तपुरका किसानहरूको दयनीय आर्थिक, सामाजिक र सांस्कृतिक अवस्थाबारे चर्चा गर्दै उहाँले भन्नुभयो, ‘आजको अवस्था हेर्दा समाजमा परिवर्तन भइसकेको छ । तर यसको जग हिजोको किसान संघर्ष नै हो । हामीले इतिहास भुल्छौं भने हाम्रो भविष्य पनि राम्रो हुनेछैन ।

नेमकिपाका केन्द्रीय सदस्य अनुराधा थापामगरले कम्युनिष्टको नाम भिरेर भारतीय एकाधिकार पूँजीलाई देश सुम्पिने

पार्टीप्रति सचेत हुनुपर्ने बताउनुभयो । भारतीयले आफूले चाहेजस्तो अवस्था नेपाल नबनेसम्म स्थानीय निकायको निर्वाचन पनि हुन नदिने खेलमा लागेको उहाँको भनाइ थियो ।

नेमकिपाका केन्द्रीय सदस्य उकेश कवांले पूँजीवादी व्यवस्थालाई युवाहरूलाई भ्रष्ट, चरित्रहीन र विकृतिमा फसाउने



काम गरिरहेको बताउनुभयो ।

पार्टीका अर्का केन्द्रीय सदस्य रवीन्द्र ज्याख्वले नेमकिपाले इतिहासका विभिन्न कालखण्डमा गरेका भक्तपुर काठमाडौं जुलुसले ऐतिहासिक महत्त्वका निर्णयहरू गर्न राज्यलाई दबाव पुर्‍याएको प्रस्ट पार्नुभयो ।

नेमकिपा भक्तपुर जिल्ला समितिका अध्यक्ष रमेश थापा श्रेष्ठको सभापतित्वमा भएको सभामा नेक्राविसंघका केन्द्रीय अध्यक्ष नीरज लवजूले पनि बोल्नुभएको थियो ।

दैलेखमा जनसभा

दैलेख । नेमकिपा स्थापना दिवसको अवसरमा सोमबार दैलेख बजारमा जनसभा भयो । दैलेख जिल्लाको सदरमुकाम नारायण नपाको खुलामञ्चबाट सुरू भई नगर परिक्रमा गरी खुलामञ्चमै पुगेर जनसभामा परिणत भएको थियो ।

सभामा बोल्दै नेमकिपाका केन्द्रीय सचिव सुनिल प्रजापतिले नेपालको कम्युनिष्ट आन्दोलनमा देखापरेका खोटा विचारविरुद्ध संघर्ष गर्दै समाजवादी आन्दोलन अघि बढाउने लक्ष्यका साथ नेमकिपा स्थापना भएको बताउनुभयो । उहाँले समाजवादी बन्दोबस्त स्थापना नहुञ्जेल नेमकिपाले आफ्नो अविचल संघर्षलाई जारी राख्ने भन्दै भन्नुभयो, ‘आफूलाई कम्युनिष्ट भन्न रूचाउने पार्टीहरूले देश बेच्ने काम हुनु समग्र कम्युनिष्ट आन्दोलनकै अपमान हो ।’

देशलाई भारतीय एकाधिकार पूँजीको नवउपनिवेश बनाउने लक्ष्यका साथ प्रचण्ड नेतृत्वमार्फत भारतीय विस्तारवादले संविधान संशोधन प्रस्ताव ल्याएको भन्दै भन्नुभयो, ‘संविधान संशोधन प्रस्तावको पक्षमा वकालत गर्नेहरू भारतीय विस्तारवादका मतियार हुन् ।’

नेमकिपा दैलेख जिल्ला समितिका अध्यक्ष एवं केन्द्रीय सदस्य जग्यबहादुर शाहीले नेमकिपाले अराजकतावाद, संशोधनवाद र अवसरवादविरुद्ध गरेको संघर्षको कारण नेपालको कम्युनिष्ट आन्दोलनमा नेमकिपा प्रकाशस्तम्भ भएको बताउनुभयो ।

नेमकिपाका केन्द्रीय

सदस्य बजिरसिं बिकले भ्रष्टाचार गर्ने, देशको सार्वभौमिकता विदेशीको हातमा सुम्पिने र देशद्रोहीहरूलाई अछुट बनाइनुपर्ने र समाजवादी व्यवस्था स्थापनापछि नेपाली जनतामा व्याप्त असमानताको अन्त्य हुने विचार राख्नुभयो ।

नेक्राशिसंघका केन्द्रीय अध्यक्ष ज्ञानसागर प्रजापतिले नेक्राशिसंघका सदस्यहरूले आफ्नो कर्तव्यप्रति इमानदार भई राम्रा विद्यार्थीहरू तयार गरेर देश र जनताको सेवा गरिरहेको बताउनुभयो ।

कार्यक्रममा नेमकिपाका केन्द्रीय सदस्य नर्मा गुरूङ, नेक्रायुसंघका केन्द्रीय उपाध्यक्ष राजवीर ङंगोल, नेक्राविसंघका केन्द्रीय सहसचिव लक्ष्मी पोखरेल, नेमकिपा दैलेखका उपाध्यक्ष वमबहादुर सिंहलगायतले बोल्नुभएको थियो ।

सिराहामा कार्यकर्ता भेला

सिरहा । नेपाल मजदुर किसान पार्टीको ४३ औं स्थापना दिवस मनाउन पार्टी सिराहा जिल्ला समितिको आयोजनामा कार्यकर्ता भेला लाहानमा सम्पन्न भयो ।

कार्यक्रममा नेपाल क्रान्तिकारी युवा संघका केन्द्रीय अध्यक्ष प्रकाश थुसाले नेमकिपाको स्थापना नेपालको कम्युनिष्ट आन्दोलनलाई सही दिशानिर्देश गर्न भएको बताउँदै कामदार वर्गलाई शासक वर्गको रूपमा उठाउन समाजवादी व्यवस्थाको स्थापना अपरिहार्य छ भन्नुभयो ।

नामले कम्युनिष्ट रहेका नेपालका शासक पार्टीहरूले पूँजीवादी नीति लिई पूँजीवादी व्यवस्था बलियो बनाउन लागिपरेको बताउँदै उहाँले वर्गसंघर्ष र समाजवादको विरोध गर्नेहरू कम्युनिष्ट नै नभएको बताउनुभयो ।

नेपाल क्रान्तिकारी किसान संघका केन्द्रीय सचिव विकल प्रजापतिले नेमकिपा स्थापनाको ऐतिहासिक पृष्ठभूमिबारे प्रस्ट पार्दै दक्षिणपन्थी र वामपन्थी अवसरवादविरुद्ध निरन्तर संघर्ष आवश्यक छ भन्नुभयो ।

उहाँले माघ २८ र २९ गते राजविराजमा हुने नेक्राकिसंघको दोस्रो राष्ट्रिय सम्मेलन सम्पन्न गर्न सबैसित सहयोग निम्ति आह्वान गर्नु भयो ।

नेमकिपा सिराहा जिल्ला समितिका अध्यक्ष विजय महतोले नेमकिपा पद, पैसा र लोभ लालचको राजनीतिबाट टाढा रहेको बताउँदै सिद्धान्तको राजनीतिमात्र गर्न अनुरोध गर्नु भयो ।

कार्यक्रममा नेक्राकिसंघका पृथ्वीकुमार प्रजापति, नेमकिपा सिराहा जिल्ला समितिका रामआशिष महतो, संजयकुमार सिंह, श्रीलाल पासवान र नेक्रायुसंघका केन्द्रीय सदस्य रञ्जुकुमारी सिन्हाले पनि बोल्नुभएको थियो ।

दाङमा कार्यकर्ता भेला

दाङ । नेमकिपाको स्थापना दिवसकै सन्दर्भमा नेमकिपा दाङले हापुरेमा कार्यकर्ता भेला गरेको छ ।

कार्यक्रममा नेपाल

क्रान्तिकारी युवा संघका केन्द्रीय सदस्य पाण्डव सुवालले पार्टीको स्थापनाको मुख्य उद्देश्य कामदार वर्गलाई शासक वर्गमा पुर्‍याउनु हो भन्नुभयो ।

उहाँले संविधान संशोधनको प्रस्तावले माओवादी पार्टी कम्युनिष्ट नभएको पुष्टि हुन्छ भन्नुभयो ।

नेमकिपा पुरन्धाराका अध्यक्ष मनबहादुर बुढाको सभापतित्वमा भएको कार्यक्रममा नेपाल क्रान्तिकारी किसान संघका गंगाराम ज्याख्व, नेपाल क्रान्तिकारी मजदुर संघका केन्द्रीय सदस्य मनबहादुर बुढाले पनि बोल्नुभएको थियो ।

भेलाले हरिबहादुर बुढाको अध्यक्षतामा नेक्राकिसंघको पुनःगठन गरेको छ । पार्टी स्थापना दिवसकै सन्दर्भमा शनिबार रकुममा कार्यकर्ता भेटघाट कार्यक्रम भएको छ ।

कालीकोट । नेमकिपा स्थापना दिवसको अवसरमा जिल्लाको सदरमुकाम मान्छेखोडाचक्रमा सोमबार जनसभा भयो । जनसभामा नेमकिपाका केन्द्रीय सदस्य नन्दबहादुर शाहीले कम्युनिष्ट नामधारी शासक दलहरूको संशोधनवादी एवं अवसरवादी चरित्रको कारण कम्युनिष्ट आन्दोलन कमजोर र बदनाम भएको धारणा राख्नुभयो ।

उहाँले नेमकिपाले संशोधनवादविरुद्ध संघर्ष गरिरहने भन्दै समाजवाद स्थापनाको विकल्प नभएको बताउनुभयो ।

पार्टीका केन्द्रीय सदस्य एवं जिल्ला अध्यक्ष नवराज कोइरालाले सभापतिको आसनबाट बोल्दै नेपालको प्रमुख शत्रु भारतीय विस्तारवाद भएको पार्टीको दृष्टिकोण सही प्रमाणित भएको विचार राख्नुभयो ।

कार्यक्रममा नेमकिपा कालीकोट जिल्ला सदस्य रंगलाल देवकोटा, नेक्रायुसंघका केन्द्रीय सदस्य धनञ्जय अधिकारीलगायतले बोल्नुभएको थियो ।

पार्टीको स्थापना दिवसको सन्दर्भमा सोमबारै जिल्लाका दुइटा एफएमहरू मालिका र नयाँ कर्णालीले केन्द्रीय सदस्यहरू नन्दबहादुर शाही र नवराज कोइरालासँगको छुट्टाछुट्टै अन्तर्वार्ता प्रस्तुत गरेका थिए ।

अछाममा संगठन विस्तार

अछाम । नेपाल क्रान्तिकारी विद्यार्थी संघ अछाम जिल्ला समितिले विभिन्न विद्यालयहरूमा संगठन विस्तार गरेर नेमकिपाको स्थापना दिवस मनाएको छ । आइतबार बसुन्धरा माविमा विद्यार्थी भेला र अन्तरक्रिया कार्यक्रम सम्पन्न भयो । भेलामा नेक्राविसंघका केन्द्रीय सदस्य मानबहादुर शाही, नेमकिपा भैरवस्थानका कदम बुढा, विद्यार्थी रतन बिर्सी, नवराज बिर्सीलगायतले बोल्नुभएको थियो । भेलाले खगेन्द्र बिर्सीको अध्यक्षतामा स्थानीय समिति गठन गरेको छ ।

साथै सोही भेलाबाट हिक्मत बुढाको अध्यक्षतामा नेक्राविसंघ भैरवस्थान गाउँ समिति गठन गरेको छ ।

सन्दर्भ : सहिद दिवस माघ १६ गते

नेपालका चार सहिदहरू

नेपालका चार सहिद भन्नाले शुक्रराज शास्त्री, दशरथ चन्द, धर्मभक्त माथेमा र गंगालाल श्रेष्ठलाई बुझिन्छ ।

ती सहिदहरूको सम्झनामा माघ ९ गतेदेखि माघ १६ गतेसम्म सहिद सप्ताह सुरु भैरहेको छ ।

ती महान सहिदहरूको छोटो जीवनी यहाँ प्रस्तुत छ । - सं.

शुक्रराज शास्त्री

शुक्रराज शास्त्रीको जन्म वि.सं.१९५० मा काठमाण्डौमा भएको थियो । उहाँको पिताको नाम माधवराज जोशी र माताको नाम रत्नकुमारी थियो । उहाँको जन्म नेवार परिवारमा भए तापनि उहाँले आफ्ना पिताले भैं संस्कृत भाषाको अध्ययन गर्नुभएको थियो । उच्च श्रेणीमा संस्कृतमा शास्त्री उत्तीर्ण गरेकोले नै उहाँलाई शास्त्री भनिएको हो । शास्त्रीले भारतको इलाहाबादस्थित दयानन्द आर्य समाजीक विद्यालयका प्राध्यापक भई काम गर्नुका साथै सामाजिक सुधार क्षेत्रमा पनि काम गर्नुभएको थियो । उहाँले पञ्जाब विश्व विद्यालयबाट अंग्रेजी विषयमा स्नातक गरेपछि उहाँ नेपाल आउनुभयो । नेपालभाषा, नेपाली, हिन्दी, संस्कृत र अंग्रेजी भाषाका ज्ञाता स्व.शास्त्रीका ६ वटा पुस्तक प्रकाशित छन् । काठमाण्डौं आएपछि क्रान्तिकारीहरूसँग उहाँको सम्पर्क भयो । वि.सं.१९९३ मा 'नागरिक अधिकार समिति'मा बसी राणाविरोधी अभियानमा लाग्नुभयो । शास्त्रीले महात्मा गान्धीसँग भेट


गरी नेपालका

बारेमा कुरा गरे काले काठमाण्डौं पनर्कै पछि राणा सरकारले उहाँलाई नजरबन्द गर्‍यो ।

वि.सं.१९९५ मंसिर १३ गते काठमाण्डौंको इन्द्रचोकमा राणा शासकहरूको विरुद्धमा हुन लागेको आमसभामा एकजुट हुन उहाँले आह्वान गर्नुभयो र त्यसपछि पक्रे राजद्रोहीको आरोप लगाई तीनवर्षे कैद सुनाइयो । त्यसपछि अन्य ८ वटा मुद्दामा फसाई वि.सं.१९९७ साल माघ ७ गते सर्वस्वहरणसहित फाँसीको सजाय सुनाइयो । वि.सं.१९९७ साल माघ १० गते राती उहाँलाई भुण्ड्याएर मारियो ।

धर्मभक्त माथेमा

धर्मभक्त माथेमाको जन्म वि.सं.१९६५ साल काठमाण्डौंको ओमबहालमा भएको थियो । उहाँका माताको नाम चन्द्रकुमारीदेवी माथेमा थियो भने



शुक्रराज शास्त्री, दशरथ चन्द, धर्मभक्त माथेमा र गंगालाल श्रेष्ठ

पिताको नाम सुब्बा आदिभक्त माथेमा थियो । दार्जिलिङ र कलकत्तामा अध्ययन गर्नुभएका धर्मभक्त व्यायामका सौखिन थिए । उहाँले राजनीति गर्ने प्रेरणा भारतबाटै प्राप्त भयो । उहाँको बुबालाई जुद्ध शमशेर निर्वासित गरिदिए । वि.सं.१९९० मा उहाँको भेट दशरथ चन्दसँग भयो । पछि उहाँ नेपाल प्रजापरिषद्को सदस्य हुनुभयो । राणाहरूले उहाँलाई पक्राउ गरी वि.सं.१९९७ साल माघ १२ गते सिफलमा फाँसी दियो ।

दशरथ चन्द

दशरथ चन्दको जन्म बैतडी जिल्लाको बस्कोटमा वि.सं.१९६० साल असार महिनामा माता ओमकुमारी चन्दको कोखबाट

भएको थियो । उहाँका पिताको नाम शेरबहादुर चन्द थियो । उहाँ राणा शासनका कट्टर विरोधी थिए । चन्दले मानविकी र समाज शास्त्रमा बनारसबाट प्रमाणपत्र तह उत्तीर्ण गर्नुभएको थियो । उहाँले काशी नागरिक प्रचारिणीसभामा रहेर राजनीति गर्न थाल्नुभएको थियो । उहाँले गान्धीले भारतमा प्रारम्भ गर्नुभएको सत्याग्रहमा पनि भाग लिनुभएको थियो । उहाँले थाइल्याण्डमा पुगेर नेपालमा राणाविरोधी क्रान्ति गर्ने योजना बनाउनुभएको थियो । यसका साथै उहाँ नेपाल 'प्रजापरिषद्' का सक्रिय कार्यकर्ता पनि हुनुहुन्थ्यो । राणाविरोधी कार्य गरेबापत उहाँलाई वि.सं.१९९७ साल माघ १५ गते गंगालालसँगै गोली हानी मृत्युदण्ड

दियो ।

गंगालाल श्रेष्ठ

गंगालाल श्रेष्ठको जन्म वि.सं.१९७५ साल माघ ११ गते छाप जिल्लाको भंगेरी गाउँमा

माता तुल्सीमाया श्रेष्ठको कोखबाट भएको थियो । उहाँका पिताको नाम भक्तलाल श्रेष्ठ थियो । उहाँले दरबार हाइस्कूलबाट एस.एल.सी. उत्तीर्ण गर्नुभएको थियो । उहाँ त्रिचन्द्रमा आइएस्सी पढ्दै हुनुहुन्थ्यो । गंगालाल पनि राणाहरूको खुलेर विरोध गर्नुहुन्थ्यो । शुक्रराज शास्त्रीको आमसभामा राणाविरोधी भाषण गरे बापत उहाँलाई पक्राउ गर्‍यो । त्यसको केही समय पछि उहाँ जेलमुक्त हुनुभयो र त्यसको लगत्तै उहाँले दशरथ चन्दको संगत पाउनुभयो र उहाँकै माध्यमबाट गंगालालले नेपाल प्रजापरिषद्को सदस्यता प्राप्त गर्नुभयो । त्यसपछि उहाँ राणाविरोधी क्रियाकलापमा भन् सक्रिय भएर लाग्नुभयो ।

प्रजापरिषद्का गतिविधिमा सक्रिय रूपमा लागेर राणाविरोधी बोलेबापत उहाँलाई पक्राउ गर्‍यो र वि.सं.१९९७ साल माघ १५ गते आफ्नो घर छेउको बाटोबाटै लगी दशरथ चन्दसँगै शोभाभगवतीमा गोली हानी मृत्युदण्ड दियो ।

यसरी नेपालका चार सहिदको अन्त्य निमर्म तरिकाबाट भयो । यी अमर सहिदहरूको भौतिक शरीर हामीबीच नरहे पनि उहाँहरूले देखाएको बाटोमा हामी हिडेका छौं कि छैनौं भनी आफैसँग प्रश्न गर्नेबेला आएको छ । उहाँहरूले आफ्नो प्राणको आहुती दिएर आदर्श शोषणरहीत नेपालको निर्माण गर्ने कल्पना गरेका थिए त्यसलाई साकार पार्न सके उहाँहरूको सच्चा श्रद्धाञ्जली हुनेछ । वर्षको एक दिन (माघ १६ गते) सहिदको तस्वीरमा फूलमाला चढाएर केही हुनेवाला छैन । सहिदले सिकाएको बाटोमा, सहिदको सपना साकार पार्न र सहिदको बलिदानलाई खेर जान नदिन आजको महान दिनमा देश र जनताको सेवामा सधै समर्पित रहने प्रण गरौं ।

सहिद सप्ताह चालू

जहाँनिया राणाशासन विरुद्ध लडेका देशका प्रातः चार सहिद शुक्रराज शास्त्री, धर्मभक्त माथेमा, गंगालाल श्रेष्ठ र दशरथ चन्दको सम्मानमा देशभर सहिद सप्ताह चालू छन् ।

माघ १० देखि १६ गतेसम्म सहिद सप्ताह मनाउने क्रममा सुरुको दिनमा माघ १० गते सहिद शुक्रराज शास्त्रीलाई

भुण्ड्याइएको टेकु पचलीस्थित स्मृति स्तूपमा, माघ १३ गते सिफलमा धर्मभक्त माथेमालाई भुण्ड्याइएको परिसरमा काठमाडौं महानगरपालिकाले श्रद्धासुमन चढाएको थियो भने १५ गते गंगालाल श्रेष्ठ र दशरथ चन्दलाई गोली हानिएको क्षेत्र शोभाभगवतीमा श्रद्धाञ्जली कार्यक्रम गरिनेछ भने १६ गते

सहिद गेट र लैनचौरस्थित सहिद प्रतिमामा श्रद्धाञ्जली कार्यक्रम हुने भएको छ ।

स्मरणीय छ, १९९७ माघ १० गते शुक्रराज शास्त्रीलाई टेकुको स्मृति स्तूपमा, १३ गते धर्मभक्त माथेमालाई सिफलमा र १५ गते गंगालाल र दशरथ चन्दलाई शोभाभगवतीमा गोली हानी मारेको थियो ।

सामुदायिक विद्यालयमा प्रतिस्पर्धाबाट प्रधानाध्यापक नियुक्ति चुनौतीपूर्ण

- प्रकाश सिलवाल

सामुदायिक विद्यालयको गुणस्तर सुधार्न प्रधानाध्यापकको नियुक्ति प्रतिस्पर्धाको आधारमा गर्ने सरकारी नीति कार्यान्वयनको चरणमा छ ।

कम्तीमा पाँच वर्षको शिक्षण अनुभव भएका व्यक्तिमध्ये शिक्षक सेवा आयोगबाट प्रतिस्पर्धा गराई तयार गरिएको जिल्लागत सूचीबाट सो पदमा नियुक्तिको नीतिगत र कानुनी प्रबन्ध कार्यान्वयनका लागि शिक्षा मन्त्रालयले तयारी गरेको हो । त्यस्ता प्र प्र पाँच वर्षको लागि करार सम्झौतामा नियुक्त हुनेछन् ।

विद्यालय व्यवस्थापन समितिको सिफारिसमा जिल्ला शिक्षा अधिकारीले प्रधानाध्यापक नियुक्त हुने प्रधानाध्यापकको योग्यता तोकिएको आन्तरिक प्रतिस्पर्धा भएमा विद्यालयमा दलीय राजनीति कम भई शैक्षिक गुणस्तर वृद्धि हुने अपेक्षा गरिएको छ ।

शिक्षा ऐन (आठौँ संशोधन), २०७३ लाई कार्यान्वयन गर्न जारी हुने तयारीमा रहेको शिक्षा नियमावलीमा प्र अ हुन आधारभूत तहमा कम्तीमा शिक्षाशास्त्रमा स्नातक तह उत्तीर्ण र माध्यमिक तहमा कम्तीमा शिक्षाशास्त्रमा स्नातकोत्तर तह उत्तीर्ण गरेको हुनुपर्ने व्यवस्था गरिएको छ । मन्त्रालयले कार्यान्वयन सुरु गरेको सात वर्षे विद्यालय क्षेत्र विकास कार्यक्रम (एसएसडीपी) मा गुणस्तर सुधारका लागि एक महत्त्वपूर्ण अवयवका रूपमा प्र अहरूको प्रतिस्पर्धाको आधारमा नियुक्ति र शिक्षक व्यवस्थापनलाई लिइएको उपसचिव नारायणकृष्ण श्रेष्ठले बताउनुभयो । त्यसरी प्र अको नियुक्ति पूर्व विद्यालय विकासको प्रस्ताव लिई सोही आधारमा जिल्ला शिक्षा अधिकारीसँग उसको कार्यसम्पादन सम्झौता हुनेछ । करारबमोजिम काम नगरेको वा निजको कार्य सन्तोषजनक नभएको वा आचरण

खराब रहेको कुरा सम्बन्धित निरीक्षकले दिएको प्रतिवेदन र समितिको सिफारिसबाट देखिएमा शिक्षा अधिकारीले निजलाई प्र अनाध्यापकको पदबाट जहिलेसुकै हटाउनसक्ने नियमावलीको प्रस्ताव छ ।

नयाँ व्यवस्थामा प्र अहरूले सुरु तलब स्केलको १० प्रतिशतले हुन आउने रकम मासिक भत्तासमेत पाउने छन् । हाल करिब ३४ हजार सामुदायिक विद्यालय छन् । नयाँ कानुनअनुसार प्राथमिक र निमावि तह आधारभूतमा समायोजन हुँदा प्र अहरूको संख्या बीस हजार हुने अनुमान छ ।

ती विद्यालयले पर्याप्त शिक्षक नपाएको गुनासो गरिरहेको सन्दर्भमा प्र अको नयाँ दरबन्दी पाउने वा प्रतिस्पर्धाको आधारमा तिनीहरूको नियुक्ति हुन व्यवहारिक रूपमा सहज नभएको शिक्षक नेताहरूको भनाइ छ ।

संसदमा नेमकिपा स्थापनाको शुभकामना

(नेपाल मजदुर किसान पार्टीका सांसद अनुराधा थापामगरले २०७३ माघ १० गतेको संसदको विशेष समयमा राख्नुभएको विचार- सं.)

नेपालको कम्युनिष्ट आन्दोलनलाई संशोधनवाद र अवसरवादबाट जोगाउन नेपाल मजदुर किसान पार्टी २०३१ माघ १० गते स्थापना भएको आज ४३ वर्षमा प्रवेश गर्दैछ । पार्टी अध्यक्ष नारायणमान बिजुक्छे (रोहित) ले जोत्नेलाई जमिन वितरणको लागि किसान आन्दोलन अघि बढाउने, पञ्चायती चुनावको क्रान्तिकारी उपयोग गरी देश र जनताको सेवा गर्ने, सामन्तवाद र पूँजीवादको अन्त्य गरी जनताको सरकार स्थापना गर्ने, भारतीय विस्तारवाद र एकाधिकार पूँजीबाट नेपालमा भइरहेको थिचोमिचो अन्त्य गर्ने, संरा अमेरिकी साम्राज्यवाद र रूसी सामाजिक साम्राज्यवादको विरोधमा संघर्ष अघि बढाउने लक्ष्यसहित पार्टी स्थापना गर्नुभएको हो ।

हाम्रो पार्टीको मार्गनिर्देशक सिद्धान्त मार्क्सवाद, लेनिनवाद र माओ त्सेतुङ विचारधारा हो । पूँजीवादी विचार राख्नेहरू मार्क्सवाद पुरानो भएको दाबी गर्दैछन् । तर समाजमा वर्ग रहेसम्म वर्गसंघर्ष हुनेछ र मार्क्सवाद पुरानो हुनेछैन । पूँजीवादको उत्थान, विकास र पतनको नियम मार्क्सवाद हो । पन्छाउँदै नसक्ने आर्थिक संकट र मजदुर वर्ग नै पूँजीवादको चिहान हो । यसकारण अन्ततः मजदुर वर्गको विजय हुनेछ । यसलाई संसारको कुनै शक्तिले

रोक्न सक्नेछैन ।

हाम्रो पार्टी स्थापनाको आजको यो शुभ दिनको अवसरमा सम्पूर्ण नेपाली जनता र कामदार वर्गलाई शुभकामना दिन चाहन्छु ।

बिजुली चोरीमा ठूला उद्योगी, व्यापारी र विद्युत् प्राधिकरणका कर्मचारीहरू नै संलग्न भएको, महिनाको १०-१२ लाख रूपैयाँ तिर्नुपर्ने उद्योगी व्यापारीले ५० हजार रूपैयाँमात्र तिरे हुने बनाइएको र यस्तो चोरीबाट वार्षिक ९ अर्ब रूपैयाँभन्दा बढी प्राधिकरणको आम्दानी गुमेको सार्वजनिक भयो । बिजुली चोरीमा संलग्न उद्योगी र कर्मचारीको तस्वीरसहित सम्पत्ति सार्वजनिक गर्नुपर्छ र उनीहरूलाई थुनामा राखी मुद्दा चलाइनुपर्छ । यसअघिका प्राधिकरणका प्रमुख, ऊर्जा सचिव र ऊर्जामन्त्रीहरूलाई पनि छानबिनको घेरामा ल्याइनुपर्छ ।

नेपाल आयल निगममा पनि यसरी नै चुहावट र अनियमितता भइरहेको छ । तेल र ग्याँसको कृत्रिम अभाव सिर्जना गर्ने, मूल्य बढाएर बेच्ने, तेल ओसार्ने ट्याङ्करमै प्वाल पारेर निगमको तेल चोर्ने घटना सार्वजनिक भएको हो । सरकारले नेपाल आयल निगममा भइरहेको चुहावट र अनियमितता छानबिन गर्नुपर्छ र निगमका महानिर्देशक र मुख्य कर्मचारीलगायत आपूर्ति मन्त्रीहरूलाई पनि छानबिनको घेरामा ल्याउनुपर्छ ।

सरकारले प्रहरीलाई आवश्यक भवन बनाउन पर्याप्त बजेट दिनुपर्छ । प्रहरीले स-सानो



भवन, आरामस्थल बनाउन पनि उद्योगी व्यापारीहरूसँग चन्दा लिनुपर्ने अवस्थाले प्रहरीको मनोबल कमजोर हुनेछ र अपराधीलाई नदेख्दा भैं गर्नुपर्ने स्थितिको अन्त्य हुनेछैन । यसकारण प्रहरीले सानालाई मात्र पक्राउ गर्ने र ठूला अपराधीलाई पक्राउ गर्न नसक्ने अवस्था भएको त होइन ? यो प्रश्न पनि उठिरहेको छ ।

नेपाल आउने भारतीय विमानका एअर मार्शललाई नेपालमा बास मागेको सार्वजनिक भयो । यो भारतीय विस्तारवादको नेपाल खाने दाउकै सिलसिला हो । अहिले बास माग्नेले पछि ब्यारेक स्थापना गर्नेछ र पछि एअर मार्शलका परिवारलाई घर दिनुपर्ने हुन्छ । काठमाडौं उपत्यका भारतीय ब्यारेकमा परिणत हुनेछ । देशलाई बन्दी बनाउने यस्तो सम्झौता सरकारले गर्नुहुँदैन । नेपाली जनतालाई थाहा भएको यो गम्भीर विषय के सरकारलाई थाहा नभएकै हो ? यो प्रश्नको जवाफ तत्काल दिन सभामुख महोदयले प्रधानमन्त्रीलाई निर्देशन गर्नु आवश्यक छ ।

रुद्र बहादुर स्मृति प्रतिष्ठानको तेस्रो स्थापना दिवसको उपलक्ष्यमा प्रकाशित रुद्र बहादुर स्मृति प्रतिष्ठान: एक परिचय

कीर्तिपुर क्षेत्रका वरिष्ठ स्वास्थ्यसेवी, शिक्षाप्रेमी तथा समाजसेवी स्व. रुद्र बहादुर प्रधानबाट उहाँको जीवनकालमा पुऱ्याउँदै आउनु भएका योगदान तथा सेवालाई निरन्तरता प्रदान गर्ने सिलसिलामा स्वास्थ्य तथा शिक्षा क्षेत्रमा कार्य गर्ने, पर्यटकीय, धार्मिक एवं सांस्कृतिक महत्वका सम्पदा तथा संस्कृतिको संरक्षण, संवर्द्धन, प्रबर्द्धन र विकासको लागि सहयोग पुऱ्याउने लक्ष्य लिई “रुद्र बहादुर स्मृति प्रतिष्ठान” स्थापना गरिएको छ । यो संस्था एक सामाजिक संस्था हो । यो संस्था जिल्ला प्रशासन कार्यालय, काठमाडौँमा २०७० माघ १५ गते विधिवत रूपमा दर्ता गरी संचालन हुँदै आएको छ । यो संस्थाको उद्घाटन क्षेत्र नं. १० का माननीय सभासद राजेन्द्र कुमार के.सी. ले २०७० चैत्र १५ गते उद्घाटन गर्नु भएको थियो । संस्थाले सुरक्षित मातृत्व संजाल महासंघ नेपाल र पोषणको लागि नागरिक समाजको सदस्यता प्राप्त गरेको छ ।

यस संस्थाको मुख्य उद्देश्य देहाय बमोजिमको रहेको छ ।

- १) यो संस्था मुनाफारहित जनहितकारी सामाजिक संस्था रहने छ ।
- २) स्वास्थ्य सम्बन्धी जनचेतनामूलक कार्यक्रमहरू संचालन गर्ने ।
- ३) सामुदायिक स्वास्थ्य प्रबर्द्धनका लागि सम्बन्धित निकायबाट अनुमति वा इजाजत प्राप्त गरी स्वास्थ्य सेवा उपलब्ध गर्ने/गराउने तथा उक्त कार्यहरू सम्पन्न गर्न अभिप्रेरित गर्ने ।
- ४) विद्यालय तथा कलेजका जेहेन्दार विद्यार्थीहरूलाई छात्रवृत्ति उपलब्ध गर्ने/गराउने तथा आवश्यक अन्य सहयोग उपलब्ध गराउने ।
- ५) सम्बन्धित निकायबाट अनुमति वा इजाजत प्राप्त गरी शिशु स्याहार केन्द्र संचालन गर्ने ।
- ६) शिक्षाको विकासको लागि आवश्यक भौतिक लगायतका पूर्वाधार निर्माण गरी शिक्षाको विकास गर्न अभिप्रेरित गर्ने ।
- ७) पर्यटकीय, धार्मिक एवं सांस्कृतिक महत्वका सम्पदाहरू तथा संस्कृतिको संरक्षण, संवर्द्धन, प्रबर्द्धन र विकासको लागि कार्य गर्ने/गराउने ।
- ८) आर्थिक अवस्था दयनीय भएका अपाङ्ग, वृद्ध-वृद्धाहरूको लागि आश्रय स्थल तथा वृद्धाश्रम संचालन गर्ने ।
- ९) बेरोजगार तथा महिलाहरूको ज्ञान र सीप विकासका लागि आवश्यकतानुसार सीपमूलक तथा आयमूलक प्रशिक्षणहरू संचालन गर्ने ।
- १०) सामुदायिक विकास तथा जनकल्याण सम्बन्धी अन्य काम गर्ने ।

प्रतिष्ठानले हालसम्म गरेका केही कामहरू

१) प्रतिष्ठानको उद्घाटनको अवसरमा महिलाहरूको स्तन क्यान्सरको परीक्षण तथा अभिमुखिकरण कार्यक्रम सम्पन्न गरेको थियो ।

२) प्रतिष्ठान र अटिजम केयर नेपाल सोसाइटीको संयुक्त आयोजनामा विद्यालयका शिक्षकहरू, स्वास्थ्य क्षेत्रमा संलग्न व्यक्तिहरूलाई अटिजम सम्बन्धी अभिमुखिकरण तालिम कीर्तिपुर हिलसाइड होटलमा सम्पन्न गरेको थियो ।

३) प्रतिष्ठान र सुरक्षित मातृत्व संजाल महासंघ नेपालको संयुक्त आयोजनामा २०७२ सालको भूकम्पबाट पीडित कीर्तिपुरका १५८ जना सुत्केरी महिला तथा नवजात शिशुहरूलाई राहत प्याकेज वितरण गरेको थियो । उक्त राहत प्याकेजमा सुत्केरी आमा तथा शिशुको लुगा सेट, स्यानिटरी प्याड, ब्लाङ्केट, तेल, पाउडर, बच्चाको ठोस खानेकुरा राखिएको थियो ।

४) भूकम्पबाट पीडित व्यक्तिहरूलाई रुद्र बहादुर स्मृति प्रतिष्ठान, अपाङ्ग सरोकार समूह, अटिजम केयर नेपाल सोसाइटी, जनचेतना पुस्तकालय, के टिम तथा बि एण्ड बि इन्कको संयुक्त आयोजनामा जनसेवा उच्च मा.वि., गुथ (चोभार), लायकू र ललितपुरको च्यासलमा फिजियोथेरापी शिविर तथा स्वास्थ्य परामर्श कार्यक्रम सम्पन्न गरेको थियो । उक्त शिविरहरूबाट जम्मा ४७० जनाले स्वास्थ्य लाभ गरेका थिए ।

५) प्रतिष्ठान र Earthquake Victims Relief Program को संयुक्त आयोजनामा इन्द्रायणी प्रा.वि., कीर्तिपुर मा.वि., गोरखनाथ मा.वि. र विश्व राष्ट्रिय मा.वि. का ३५० भूकम्प पीडित विद्यार्थीहरूलाई मुखको हेरचाह तथा व्यक्तिगत सरसफाईलाई आवश्यक पर्ने सरसामानहरू टुथ ब्रस, टुथ पेष्ट, नेल कटर, साबुन, रुमाल वितरण गर्नुका साथै विद्यार्थीहरूलाई हात धुने तरिका तथा मुखको हेरचाह गर्ने तरिकाबारे प्रयोगात्मक जानकारी दिइएको थियो ।

६) लायकू वडा नं. १ कार्यालय परिसरमा रहेको शिशु स्याहार केन्द्रको जिर्ण अवस्थामा रहेको शौचालयको पुनःनिर्माण, छाना मुनि प्लाइवोर्डको फ्ल्स सिलिङ्ग जडान, प्ले ग्राउण्डको निर्माण कार्य सम्पन्न, खेलकुद तथा शैक्षिक सामग्री वितरण कार्य रु. १३५,०००/- को लागतमा सम्पन्न ।

७) सिन्धुपाल्चोकको जुरेमा गएको बाढी पीडितहरूको सहायताार्थ, लायकूस्थित जोर गणेश पाटी पुनर्निर्माण तथा सामुदायिक सेवा केन्द्र कीर्तिपुरलाई प्रतिष्ठानले आर्थिक सहयोग गरेको थियो ।

८) लायकू वडा नं. १ कार्यालय परिसरमा रहेको शिशु स्याहार केन्द्रको भान्सा घर रु. १,५५,०००/- को लागतमा

निर्माण ।

९) प्रतिष्ठानको कार्य समितिको बैठकको निर्णयानुसार की.न.पा. भित्रका सम्पदा तथा संस्कृति संरक्षण तथा प्रबर्द्धनमा योगदान गर्ने व्यक्ति वा संस्था, स्वास्थ्य तथा शिक्षा क्षेत्रमा योगदान गर्ने व्यक्ति वा संस्थाहरूलाई यथोचित सम्मान गर्ने तथा रुद्र बहादुर स्मृति पुरस्कार प्रदान गर्ने निर्णय गरिएको थियो । रु. २००००/- नगद पुरस्कार सहितको पुरस्कार पहिलो वर्ष संस्कृति संरक्षण तथा प्रबर्द्धन गर्ने व्यक्ति वा संस्थालाई, दोस्रो वर्ष स्वास्थ्य क्षेत्रमा योगदान गर्ने व्यक्ति वा संस्थालाई तेस्रो वर्ष शिक्षा क्षेत्रमा योगदान गर्ने व्यक्ति वा संस्थालाई प्रदान गरिनेछ । तेस्रो वर्षपछि पुनः सम्पदा तथा संस्कृति, स्वास्थ्य तथा शिक्षा विधामा क्रमैसँग पुरस्कार प्रदान गरिने निर्णय गरिएको छ ।

कार्य समितिको बैठकको निर्णयानुसार श्री बाघभैरव माली गुठीले कीर्तिपुरको ऐतिहासिक, धार्मिक, सांस्कृतिक एवं मौलिक परम्पराले सुसज्जित श्री १२ वर्षे बाघभैरव देवगण नाच २०७२।४।२७ गतेदेखि २०७३।३।१४ सम्म सफलता पूर्वक सम्पन्न गरी कीर्तिपुरको संस्कृति तथा परम्परालाई संरक्षण गर्ने, प्रबर्द्धन गर्ने महत्वपूर्ण कार्य गरी अमूल्य योगदान गरेको हुनाले श्री १२ वर्षे बाघभैरव देवगण नाचका देवगणहरू, नाचका गुरुहरू तथा व्यवस्थापकहरूलाई प्रतिष्ठानको वार्षिक साधारण सभाको दिन २०७३ भाद्र ११ गते उद्घाटन सत्रमा संस्थाको तर्फबाट सम्मान गरिएको थियो तथा श्री बाघभैरव माली गुठीलाई नगद पुरस्कार रु. २००००/- सहित ‘रुद्र बहादुर स्मृति सम्पदा तथा संस्कृति संरक्षण पुरस्कार- २०७३’ प्रदान गरेको थियो ।

१०) २०७३ कार्तिक १ गते प्रतिष्ठानको आयोजना तथा लायन्स क्लब किपू तथा रुक्मणी स्मृति कोषको सहआयोजकत्वमा कीर्तिपुरको बाघभैरव मन्दिरमा पूजा तथा मन्दिर परिसरमा दीप प्रज्वलन गरी ज्येष्ठ नागरिकहरूलाई भोजन गराउने कार्यक्रम सम्पन्न भयो । उक्त कार्यक्रममा प्रतिष्ठानका संरक्षिका श्रीमती राधा प्यारी प्रधानले ज्येष्ठ नागरिक तथा अतिथिहरूलाई टिका तथा प्रसाद प्रदान गर्नु भएको थियो । उक्त कार्यक्रममा वडा नं. १ का भीम रथारोहण (जंको) गरिसकेका ज्येष्ठ नागरिकहरू, बाघभैरव ज्येष्ठ नागरिक समाजका सदस्यहरू, बाघभैरव भजन मण्डलका सदस्यहरू तथा संघ संस्थाका प्रतिनिधीहरू गरी २१५ जनाको उपस्थिति रहेको थियो । कार्यक्रममा बाघभैरव भजन मण्डलका सदस्यहरूले नासः चो को अगाडि बसेर भजन प्रस्तुत गरेका थिए भने बाघभैरव ज्येष्ठ नागरिक समाजका सदस्यहरूले बाघभैरव मन्दिरको पूर्व दिशामा रहेको मण्डपमा बसी आरती तथा



– रबिन्द्र बहादुर प्रधान

भजन गरेका थिए ।

हरेक वर्ष प्रतिष्ठानले गरिने तथा गर्दै आइरहेको कार्यक्रम

- १) २०७१ सालदेखि हरेक वर्ष गाइजात्राको दिन लायकूमा सर्वसाधारणहरूलाई निःशुल्क खानेपानी सेवा उपलब्ध गराउँदै आएको छ ।
- २) शहीद स्मारक कलेज, कीर्तिपुरका संस्थापक अध्यक्ष स्व. रुद्र बहादुर प्रधानको सम्मनामा रुद्र बहादुर स्मृति प्रतिष्ठानद्वारा स्थापित “रुद्र स्मृति शिक्षा पुरस्कार” शहीद स्मारक कलेजको स्नातक तह व्यवस्थापन संकायमा सर्वोत्कृष्ट नतिजा हासिल गर्न सफल विद्यार्थीलाई नगद रु. ५,०००/- सहित २०७१ साल देखि प्रदान गर्दै आएको छ । हालसम्म तीन जनालाई यो पुरस्कार प्रदान गरिसकेको छ ।
- ३) २०७१ सालदेखि हरेक वर्ष न्हयगां जात्रा (सात गाउँले जात्रा) को उपलक्ष्यमा इन्द्रायणी जात्राको दिन न्हयगां जात्रा (सात गाउँले जात्रा) सम्बन्धी फोटो प्रदर्शन गर्दै आइरहेको छ ।
- ४) २०७४ सालदेखि कीर्तिपुरका महिला स्वास्थ्य स्वयंसेविकाहरूमध्ये उत्कृष्ट काम गर्ने एक जनालाई “रुद्र बहादुर स्मृति उत्कृष्ट महिला स्वास्थ्य स्वयंसेविका पुरस्कार” नगद पुरस्कार सहित प्रदान गरिनेछ ।

आगामी कार्यक्रमहरू

प्रतिष्ठानद्वारा स्व. रुद्र बहादुर प्रधानको सम्मनामा “रुद्र स्मृति ग्रन्थ” प्रकाशन गर्ने तयारी भैरहेको छ । तसर्थ स्व. प्रधानको जीवनकालमा उहाँसँग विभिन्न क्षेत्रमा निकट भई सहकार्य गर्नु भएका महानुभावहरूले आफ्नो अनुभव, घटनाक्रम, उहाँको व्यक्तित्व तथा उहाँले स्वास्थ्य, शिक्षा तथा सम्पदा तथा संस्कृति संरक्षण क्षेत्रमा पुऱ्याउनु भएको योगदानको बारेमा लेख, रचना तथा स्मरण प्रतिष्ठानलाई उपलब्ध गराई दिनु हुन अनुरोध छ ।

प्रतिष्ठानले स्तन क्यान्सर सम्बन्धी जनचेतनामूलक कार्यक्रमहरू आगामी वर्ष गर्ने कार्यक्रम रहेको छ ।
(लेखक रुद्र बहादुर स्मृति प्रतिष्ठानका संस्थापक अध्यक्ष हुनुहुन्छ ।)

साहित्य स्तम्भ



– राम महर्जन
कीनपा- १६, नगाउँ

एक दिन नेपालै भक्तिन के बेर

दलीय हाम्रा प्रिय नेताहरू

तीनकोटी जनताको तारेमाम छ

द्वन्द्व पीडित जनताको पिरमर्का बुझिदिएमा

भूकम्प पीडितको समस्या समाधान भएमा

तपाईंहरूको मन मन्दिरले

देश र जनता नहेरे अरु हेर्ने को छ र ?

त्यसैले हाम्रो सलाम छ

जनताको दुःख कष्ट बुझिदिनु पन्थो

चुनाव हार्नेलाई त के भन्ने

जितेर सत्तामा पुगेकाहरूले

आफ्ना चुनाव क्षेत्रको समस्या

बुझि समाधान गर्नु पन्थो

केवल आफू र आफ्ना

अनन्य भक्त सेवकहरूको

पक्ष पोषण गर्ने काममा लागेर

अरुको वास्तै नगर्ने अन्याय होइन र ?

राजकीय सत्ता सम्हालेको पनि

सत्ताईस वर्ष पुरा हुँदैछ

खोइ नेपाल बन्ने बनाउने सुरसार पनि देखेन

असार पानीले खेत भत्के सरी भत्किइ रहे

यसरी निश्चित समुहले मात्र

भविष्य बनाउनेतिर लाग्दै गरेमा

धुरी भौँचेको घरभैँ

एकदिन नेपालै भक्तिन के बेर ?

अनलाइन मजदुर.....

सजिलैसँग यो स्थितिमा नआएको विगतको अनुभव कोट्याउँदै उहाँले पत्रिकाको इतिहासको म्युजियम खोल्नुपर्छ भन्नुभयो ।

नेमकिपाका केन्द्रीय कोषाध्यक्ष चैत्यराज शाक्यले वर्तमान पूँजीवादी व्यवस्था र शासक दलका कुकृत्य, जनविरोधी गतिविधिलाई उदाङ्ग्याउन र छायास्त मजदुर कहिल्यै पछि नपरेको बताउनुभयो ।

उहाँले भन्नुभयो, ‘जनताको माना-मुठिले चलेको ‘मजदुर’ जनताको आवाज उजागर गर्न, सच्चाइ एवं सही विचारको पक्ष लिन कहिल्यै चुक्नेछैन, देश र जनताको सेवा नै हाम्रो एकमात्र उद्देश्य हो ।’

कार्यक्रममा नेमकिपाका केन्द्रीय सदस्य सनकमान महर्जनले समाजवादी आन्दोलन अधि बढाउन र समाजवादी व्यवस्था लागू गर्न देश र जनताप्रति समर्पित पत्रिकाहरू जनताको घर-आँगनमा पुऱ्याउनुपर्छ भन्नुभयो । नेमकिपा काभ्रेका अध्यक्ष कृष्णकुमार वैद्यले परीक्षणको रूपमा प्रकाशित मजदुर १९ वर्षसम्म निरन्तर सञ्चालन गरिरहनु गौरवको विषय हो भन्नुभयो ।

श्रमिक साप्ताहिकका सम्पादक एवं मजदुर दैनिकका प्रधान सम्पादक सरोज गोसाईंले पत्रकारिता व्यवसाय नभई विचार प्रचारको बौद्धिक प्रयास भएको भन्दै नाफा नोक्सानको हिसाबकिताबमा विचारलाई बन्धकमा नराख्ने धारणा राख्नु भयो ।

श्रमिकका कार्यकारी सम्पादक एवं मजदुर दैनिकका

सम्पादक विष्णुगोपाल कुसीले समाजवादी चिन्तन, समाजवादी बन्दोबस्त र समाजवादी विचारले मात्रै श्रमजीवी वर्गको हित गर्छ भन्ने मूल्य र मान्यताका साथ जनतालाई राजनीतिक र सांस्कृतिक रूपले सचेत र संगठित पारेर एक शोषणरहित समाज स्थापना गर्ने लक्ष्य लिएर श्रमिक र मजदुर प्रकाशित आस्थाको पत्रिका हो भन्नुभयो ।

मजदुर दैनिक अनलाइन सञ्चालक समितिका संयोजक रवीन्द्र ज्याखले संसारका सबै पाठकसमक्ष पुऱ्याउन अनलाइन मजदुरको थालनी भएको बताउनुभयो ।

कार्यक्रममा मजदुर दैनिकका प्रकाशक निरज लवजूले पनि बोल्नुभएको थियो ।

युवाद्वारा.....

विरोधमा पार्टीले सडक र संसदमा आवाज उठाएकोबारे प्रष्ट पार्नुभयो । नेमकिपाका केन्द्रीय सदस्य नारायण महर्जनले पार्टी स्थापना दिवसको अवसरमा गतिविधिको समीक्षा गरी पार्टीको लक्ष्य जनताको प्रजातन्त्र हुँदै समाजवाद र साम्यवादको विचार जनता समक्ष पुऱ्याउन थप सक्रिय हुनुपर्ने बताउनुभयो ।

नेपाल क्रान्तिकारी युवा संघ काठमाडौँ जिल्ला समितिका अध्यक्ष शोभलाल श्रेष्ठको सभापतित्वमा भएको कार्यक्रममा नेपाल क्रान्तिकारी युवा संघका केन्द्रीय सदस्य शैलेन्द्र डंगोल, श्यामकुमार महर्जन, जिल्ला सचिव सानुवावु श्रेष्ठ, धर्मसेन महर्जन र रामलाल महर्जनलगायतले पार्टी स्थापना र गतिविधिबारे बोल्नु भएको थियो ।

सम्पादकलाई चिठ्ठी

प्रस्ट जानकारी गराएको

का.जि. कीर्तिपुर नया भन्नेबाट प्रकाशित हुने नाम चलेको पत्रिकाहरु मध्ये एक तपाईंको सहिद पत्रिकामा प्रकाशित देशको लागि लडा पार्टीबाट निष्काशित भन्ने समाचार यही मिति ने.सं. ११३७ पोहेलागाः अष्टमी, बि.सं. २०७३ माघ ७ गते शुक्रबार प्रकाशितबाट हामी ध्यान आकर्षित भएको छ ।

पार्टी देश र जनताको हितमा काम गर्ने उद्देश्यले स्थापित गरिन्छन् । पार्टीहरुको देश र जनताको विकासको लागि आ-आफ्नै तौर-तरीका बनाएको हुन्छ । त्यस्तै नेपाः राष्ट्रिय पार्टीले पनि संघीयता र पहिचानको बाटोबाट देश विकास गर्ने उद्देश्य बनाएको यहाँ जानकारी गराउन चाहन्छौं । त्यसैले पार्टीको सदस्यता समेत नलिनुभएका नेपाल भाषाका प्रसिद्ध साहित्यकार, बुद्धिजीवि सिद्धार्थ बस्नेतली मा.वि. बालाजुका पूर्व प्रधानाध्यापक एवं लेखक हुनु भएको नाताले लक्ष्मण राजवंशीलाई नेपाः राष्ट्रिय पार्टीको तर्फबाट समानुपातिकबाट दोस्रो संविधान सभाको सदस्यता टिकट दिइएको थियो । जसबाट उहाँ निर्वाचित पनि हुनुभयो ।

पार्टीको नीति, उद्देश्य र सिद्धान्तको विपरीत कोही कसैले काम गर्नुभयो भने उहाँलाई पार्टीबाट निष्काशन पनि गर्न सक्छ । त्यसैगरी नेपाः राष्ट्रिय पार्टीका भू.पू. सांसद लक्ष्मण राजवंशीलाई पनि पार्टीको नीति, उद्देश्य र सिद्धान्तबारे धेरै पटक मौखिक र लिखित जानकारी गराएको पनि यहाँ जानकारी गराउन चाहन्छु । जसले जुन थालमा राख्छ त्यही थालमा फोहर गर्छ भने त्यस्ता व्यक्ति जो भएपनि त्यसलाई पन्छाउनु नै राम्रो हुन्छ, जुन नेपाः राष्ट्रिय पार्टीले गर्नुभयो ।

भन्नुलाई जसले जे भने पनि त्यो व्यक्तिको व्यवहार र कामबाट मात्र प्रष्ट हुन्छ भनेभैं उहाँप्रति पार्टीका कार्यकर्ताहरुले पहिले नै प्रश्न नउठाएको चाहिँ होइन तर एक दुई जनाको हिपीले मात्र उहाँलाई नेपाःहरुको अगुवाई गर्न मौका दिइएको थियो । जुन बाँदरको हातमा नरिवल सावित भयो । आज उहाँले नेपाःहरुको आस्थाको मोटलाई लत्याई दिनुभयो, गद्दारी गर्नुभयो र मित्रमित्रै अर्को पार्टी पनि स्थापना गर्नुभयो । यसकारणले नेपाः राष्ट्रिय पार्टीले जे निर्णय गर्नुभयो त्यो ठीक हो भन्ने तपाईंको पत्रिकाबाट जानकारी गराउन चाहन्छु ।

रामभोला महर्जन तथा साथीहरु

भारतीयले लिएको ४० लाख नेपाली नागरिकता रद्द गर्नुपर्ने

काठमाडौं । नेपाल मजदुर किसान पार्टीका सांसद प्रेम सुवालले संविधान र संघीय कानूनबमोजिमको निर्वाचनमा वंशजको आधारमा नेपाली नागरिकता प्राप्त भएकोले मात्र उम्मेदवार हुन पाउने प्रावधान राख्नुपर्ने विचार राख्दै निर्वाचन अवधिमा भोजभतेर खुवाउने, रकम बाँड्ने, सामान बाँड्ने उम्मेदवारको उम्मेदवारी निर्वाचन आयोगले रद्द गर्नुपर्ने आवश्यकता औल्याउनु भयो ।

संसदको राज्य व्यवस्था समितिमा सोमबार स्थानीय तहको निर्वाचन विधेयक, २०७३ र निर्वाचन कसुर तथा सजाय विधेयक २०७३ मा विचार राख्दै सांसद सुवालले भ्रष्टाचारलगायत कित्ते, जालसाजी, डाँका, चोरी, बैंक वा वित्तीय संस्थामा सजाय पाएकाहरूलाई चुनावमा उठ्न नपाउने प्रावधान राख्नुपर्ने आवश्यकता औल्याउनुभयो ।

यसअघि उपसमितिबाट प्रतिवेदनसहित पेश भएको मतदाता संकलन विधेयक, २०७३ मा सांसद सुवालले मतदाता नामावली संकलन र अद्यावधिक गर्ने काममा निजामती कर्मचारी ट्रेड युनियनमा संलग्न कर्मचारीहरूलाई खटाउन नहुने, खुला सिमानाको दुरुपयोग गरी ४० लाख भारतीयले लिएको नेपाली नागरिकता रद्द गरी मतदाता नामावली तयार गर्नुपर्ने निर्वाचन अपराध र सजायसम्बन्धी संघीय कानूनबमोजिम कैदको सजाय पाएको व्यक्ति मतदातामा नाम दर्ता हुन नसक्ने फरक मत पेश गर्दै सांसद सुवालले निर्वाचन आयोग विधेयक, २०७३ मा निर्वाचन मिति प्रत्येक ५-५ वर्षमा आयोगले तोक्ने, गैरसरकारी संस्थाहरूलाई निर्वाचन पर्यवेक्षण गर्न नदिने, भारतीय नम्बर प्लेटका सवारी साधनबाट चुनाव प्रचार गर्न नपाउने, प्रत्येक ६-६ महिनामा आयोगले स्थानीय निकायमार्फत मतदाता शिक्षा

सञ्चालन गर्ने, निर्वाचनमा खटिएका कर्मचारीको दुर्घटनाको क्षतिपूर्ति बीमा संस्थानमार्फत नभई सरकारले नै निश्चित रकम दिने र आयोगले प्रधानमन्त्री तथा मन्त्रिपरिषद् कार्यालयमार्फत नेपाल सरकारसँग सम्पर्क राख्ने प्रावधान राख्नुपर्ने फरक मत पेश गर्नु भयो ।

बैठकमा मतदाता संकलन विधेयक र निर्वाचन आयोग विधेयक संसदमा पेश गर्ने गरी बहुमतबाट पारित गरियो । समितिअन्तर्गतको उपसमितिले राजनीतिक दलसम्बन्धी विधेयक २०७३ मा सांसद सुवालले निर्वाचन आयोगले आवश्यकताअनुसार संघीय संसद र प्रदेशसभामा प्रतिनिधित्व नभएका तर निर्वाचन आयोगमा दर्ता भएका दलहरूसँग पनि परामर्श गर्ने प्रावधान राख्नुपर्ने विचार राख्नुभयो ।

फोक्सो स्वस्थ राख्न यी कुराहरु खानुहोस्...

मकै

मकैमा पाइने बेटा-क्रिप्टोसान्थिन भन्ने तत्वले फोक्सोको क्यान्सर हुने सम्भावनालाई कम गर्छ । त्यसैले बेलाबेलामा ताजा मकै खाने गर्नुपर्छ ।

प्याज

प्याजले पनि फोक्सोलाई सफा र स्वस्थ राख्न मद्दत गर्छ । प्याज खानाले विभिन्न खाले रोगबाट बचाउँछ, जसमध्ये फोक्सोको इन्फेक्सन पनि एक हो ।

अदुवा

अदुवाले फोक्सोमा जम्मा भएका विकारलाई कम गर्छ । चियामा अदुवा हालेर खाने गर्नाले सास ताजा पनि बन्न पुग्छ ।

सुन्तला



सुन्तला

क्रिप्टोसान्थिन भन्ने तत्व पाइन्छ, जसले फोक्सोमा क्यान्सर हुने जोखिम कम गर्छ ।

सिरु

सिरुमा आइरनको मात्रा उच्च हुन्छ । सिरु खानाले फोक्सोमा भएको इन्फेक्सनको प्रभाव कम हुन्छ ।

पिस्ता

पिस्तामा गामा-टोकोफेरल नामक एक प्रकारको भिटामिन-ई पाइन्छ, जसले फोक्सोलाई स्वच्छ राख्छ ।

लसुन

लसुनमा एलिसिन नामक तत्व पाइन्छ, जसले इन्फेक्सनविरुद्ध लड्ने शरीरको क्षमतालाई बढाउने गर्छ । लसुनले फोक्सोलाई फाइदा पुऱ्याउँछ ।

मिटामन 'सी' युक्त खाना

सुन्तला, कागती, निबुवा, मौसम, गोलभेंडाको जुस, स्ट्रबेरी, भुईँकटहर, आँप, पहेँलो र हरियो भेडेखुर्सानी जस्ता भिटामिन 'सी' युक्त फलफूल तथा तरकारीले फोक्सोका विकार हटाउने र शरीरमा अक्सिजनको सञ्चार तीव्र बनाउने काम गर्छन् ।

- स्वास्थ्य खबरपत्रिका

कम्युनिष्ट आन्दोलनबारे महिलाको प्रवचन कार्यक्रम

काठमाडौं । नेपाल मजदुर किसान पार्टीको ४३ औँ स्थापना दिवसको अवसरमा नेपाल क्रान्तिकारी महिला संघ, केन्द्रीय समितिले शनिबार काठमाडौँ टोखामा प्रवचन कार्यक्रम गर्नुभयो ।

‘नेपालको कम्युनिष्ट आन्दोलनमा नेमकिपाको भूमिका’ विषयमा आयोजित कार्यक्रममा पार्टीका केन्द्रीय सदस्य एवं विदेश सम्बन्ध विभाग प्रमुख प्रेम सुवालले नेमकिपाले पूँजीवादलाई बलियो बनाउने निजीकरणको विरोधमा संघर्ष गर्दै आएको उल्लेख गर्दै भारतीय एकाधिकार पूँजीको निर्देशनमा नेपालका सार्वजनिक उद्योगहरु निजीकरण गरिएको बताउनुभयो ।

नेपालको आन्तरिक मामिलामा भारतीय शासकले हस्तक्षेप गर्दै आएको उल्लेख गर्दै

केन्द्रीय सदस्य सुवालले भारतीय स्वार्थअनुकूल अगाडि बढ्ने सरकारहरुले चुनाव नगराउने धारणा राख्नुभयो ।

उहाँले देशघाती संविधान संशोधन विधेयक फिर्ता नभएसम्म नेमकिपा लडिरहने विचार राख्नुभयो ।

कार्यक्रममा पार्टीका केन्द्रीय सदस्य एवं नेकामसंघका अध्यक्ष अनुराधा थापामगरले नेमकिपाले देशको सार्वभौमिकता रक्षाको निम्ति सडक र संसदमा संघर्ष गरिआएको बताउँदै कामदार महिला सचेत गर्दै अगाडि बढ्ने संघको लक्ष्य भएको बताउनु भयो ।

नेपाल क्रान्तिकारी सांस्कृतिक संघका केन्द्रीय सदस्य सुलोचना छुवाजुले सभ्य र सुसंस्कृत समाज निर्माणको निम्ति महिला राजनीतिमा संलग्न भएर

देश निर्माणमा लाग्नुपर्ने बताउनुभयो ।

नेमकिपा काठमाडौँ जिल्ला समिति सदस्य वीरबहादुर डंगोलले हतियार उठाउँदैमा कोही कम्युनिष्ट नहुने नेपालमा देखिएको उल्लेख गर्दै नेमकिपाले मार्क्सवादको सही प्रयोग गरिरहको विचार राख्नुभयो ।

नेकामसंघका केन्द्रीय उपाध्यक्ष कमलमैया सुवालले किसान आन्दोलनकै जगमा नेमकिपाको गतिविधि अघि बढेको चर्चा गर्नुभयो ।

कार्यक्रममा नेकामसंघका केन्द्रीय सदस्यहरु प्रतिभा श्रेष्ठ र हिमाली रानामगर, नेकामसंघ, काठमाडौँ जिल्ला अध्यक्ष रेविना डंगोल, इन्जिनियरहरु सुनिल दुवाल र रामेश्वर श्रेष्ठले पनि बोल्नुभएको थियो ।

सुर्खेतमा नेपाल क्रान्तिकारी शिक्षक संघको प्रथम परिषद्

सुर्खेत । नेपाल क्रान्तिकारी शिक्षक संघको प्रथम राष्ट्रिय परिषद्को उद्घाटन नेमकिपाका केन्द्रीय सचिव सुनिल प्रजापतिको आतिथ्यमा वीरेन्द्रनगरमा शनिबार सम्पन्न भयो ।

परिषद् भेलामा विपक्षीले हाम्रो शिक्षकहरूलाई निराश पार्नसक्छ । तर निराश हुनुछैन, किनभने आज शिक्षक संघबाट तयार भएका नयाँ पुस्ताले

देशको विभिन्न क्षेत्रमा उत्साहजनक काम भइरहेको कुरा नेपाल इन्जिनियर एसोसियसनको निर्वाचनमा देशको तेस्रो शक्तिको रूपमा आएबाट पुष्टि हुन्छ, उहाँले भन्नुभयो ।

असल शिक्षकमात्र होइन असल र नैतिक कार्यकर्तासमेतको भूमिका खेल्न सल्लाह दिदै सचिव प्रजापतिले समाज परिवर्तनको लागि जनताको

सेवामा लाग्न शिक्षकहरूलाई आग्रह गर्नुभयो ।

शिक्षक संघका केन्द्रीय अध्यक्ष ज्ञानसागर प्रजापतिको सभापतित्वमा भएको सो कार्यक्रममा स्थानीय शिक्षक संघका मित्र ज्ञवाली, नेमकिपा सुर्खेतका अध्यक्ष बमबहादुर शाही, पूर्णप्रसाद धिताल, नरोदिप शाही, जंग तारामी, चक्रबहादुर चाकतुलगायतले बोल्नुभएको थियो ।

हिरो/हिरो होण्डा मोटरसाइकल तथा स्कूटरका ग्राहकहरूलाई सुवर्ण अवसर

“फ्रि सर्भिस क्याम्प”

यस कीर्तिपुर बहुउद्देश्यीय सहकारी संस्था लि. र नेपालको लागि हिरो मोटरसाइकल तथा स्कूटरको आधिकारिक बिक्रेता नेपाल जनरल मार्केटिङ्ग प्रा.लि.को संयुक्त आयोजनामा देहाएको मिति, समय र स्थानमा दक्ष प्राविधिकहरूद्वारा हिरो/हिरो होण्डा मोटरसाइकल तथा स्कूटरहरूको फ्रि सर्भिसिङ्ग क्याम्प सञ्चालन हुने सहर्ष जानकारी गराइन्छ । उक्त फ्रि सर्भिस क्याम्पमा फ्रि सर्भिसिङ्ग सुविधा दिनुको साथै स्पेयर पार्ट्समा १०% छुट समेत उपलब्ध गराइने हुँदा उक्त अवसरको लाभ लिन हुन हिरो तथा हिरो होण्डा मोटरसाइकल/स्कूटरका ग्राहकहरूलाई अनुरोध गरिन्छ ।

नाम दर्ता गर्ने

मिति: २०७३/१०/११ देखि २० गतेसम्म

समय: कार्यालय समयभित्र

(बिहान १०:०० बजेदेखि अपरान्ह ४:३० बजेसम्म)

स्थान: कीर्तिपुर बहुउद्देश्यीय सहकारी संस्था लि.

फोन नं.: ४-३३०६०९, ४-३३५५५१

फ्रि सर्भिस क्याम्प हुने

मिति: २०७३ साल माघ २३, २४ र २५ गते

समय: बिहान १०:३० बजेदेखि ३:०० बजेसम्म

स्थान: कीर्तिपुर बहुउद्देश्यीय सहकारी संस्थाको प्रागण

Hero

नेपाल जनरल मार्केटिङ्ग प्रा.लि.



कीर्तिपुर बहुउद्देश्यीय सहकारी संस्था लि.

फोन नं.: ४-३३०६०९, ४-३३५५५१



नेपाल सरकार

सूचना तथा सञ्चार मन्त्रालय

सूचना विभाग